

کیا  
میلاد انہی  
صلی اللہ علیہ وسلم  
منا نا بدعت ہے؟

شیخ الاسلام ڈاکٹر محمد طاہر القاعدی

کیا  
میلاد النبی ﷺ  
صلی اللہ علیہ وسلم

منانا بدعت ہے؟



منہاج القرآن پبلیکیشنز

365- ایم، ماؤنٹ ٹاؤن لاہور، فون: 5168514، 042-111-140-140

یوسف مارکیٹ، غزنی سڑیت، اردو بازار، لاہور، فون: 042-7237695


[www.Minhaj.org](http://www.Minhaj.org) - sales@Minhaj.org

## جملہ حقوق بحق تحریک منہاج القرآن محفوظ ہیں

نام کتاب	:	کیا میلاد النبی ﷺ منانا بدعت ہے؟
تصنیف	:	شیخ الاسلام ڈاکٹر محمد طاہر القادری
ترتیب و تحریج	:	محمد علی قادری، محمد فاروق رانا
زیر اہتمام	:	فرید ملتُ بریسرچ انسٹی ٹیوٹ
مطبع	:	منہاج القرآن پرنٹرز، لاہور
إِشَاعَةٌ أَوَّل	:	ما�چ 2008ء
تعداد	:	1,100
قیمت ایپورٹڈ کاغذ	:	-/- 50 روپے



نوٹ: شیخ الاسلام ڈاکٹر محمد طاہر القادری کی تمام تصانیف اور ریکارڈ شدہ خطبات و لیکچرز کے کیسٹس اور CDs سے حاصل ہونے والی جملہ آمدنی اُن کی طرف سے ہمیشہ کے لیے تحریک منہاج القرآن کے لیے وقف ہے۔  
 (ڈائریکٹر منہاج القرآن پبلی کیشنز)



مَوْلَائِي صَلَّ وَسَلِّمُ دَآئِمًا أَبَدًا  
عَلَى حَبِيبِكَ خَيْرِ الْخَلْقِ كُلِّهِمْ  
مُحَمَّدٌ سَيِّدُ الْكَوْنَيْنِ وَالثَّقَلَيْنِ  
وَالْفَرِيقَيْنِ مِنْ عُرْبٍ وَمِنْ عَجَمٍ

حکومتِ پنجاب کے نوٹیفیکیشن نمبر ایس او (پی۔۱-۲) / ۸۰ پی آئی  
وی، موئرخہ ۳۱ جولائی ۱۹۸۳ء؛ حکومتِ بلوچستان کی چھپی نمبر ۸-۲۰-۳-۲۶ جزء  
وایم / ۲۷-۹-۱۹۸۷ء، موئرخہ ۲۶ دسمبر ۱۹۸۷ء؛ حکومتِ شمال مغربی سرحدی صوبہ  
کی چھپی نمبر ۲۷-۲۳۳۱۱ این۔۱ / اے ڈی (لائبیری)، موئرخہ ۲۰ اگست  
۱۹۸۶ء؛ اور حکومت آزاد ریاست جموں و کشمیر کی چھپی نمبر س ت / انتظامیہ  
۹۲ / ۸۰۶۱-۴۳، موئرخہ ۲ جون ۱۹۹۲ء کے تحت ڈاکٹر محمد طاہر القادری کی  
تصنیف کردہ کتب تمام سکولز اور کالجز کی لائبریریوں کے لئے منظور شدہ ہیں۔

# فہرست

صفحہ	مشتملات
۹	❖ پیش لفظ
۱۲	بدعت کا لغوی مفہوم
۱۳	معنی بدعت کی قرآن حکیم سے توثیق
۱۴	بدعت کا اصطلاحی مفہوم
۱۵	کیا علاقائی ثقافت کا ہر پہلو بدعت ہے؟
۱۶	۱۔ ثقافتی اعتبار سے دور صحابہ ﷺ
۱۷	۲۔ میلاد النبی ﷺ کے ثقافتی مظاہر
۱۸	(۱) میلاد النبی ﷺ کے موقع پر جلوس نکالنا ثقافت کا حصہ ہے
۱۸	(۲) محفل میلاد میں کھڑے ہو کر سلام پڑھنا ثقافت کا حصہ ہے
۱۸	(۳) میلاد النبی ﷺ پر آرائش و زیبائش ثقافت کا حصہ ہے
۲۰	بدعت کا حقیقی تصور
۲۱	مغالطہ کا إزالہ اور فہر رڈ کا درست مفہوم
۲۳	عہدِ نبوی میں احداث فی الدین سے مراد

## مشتملات

صفحہ	
۳۲	عہدِ خلفائے راشدین میں رو نما ہونے والے محدثات الامور
۳۲	۱۔ فتنہ دعویٰ نبوت کو احادث فی الدین قرار دیا گیا
۳۳	۲۔ فتنہ ارتداد کو احادث فی الدین قرار دیا گیا
۳۳	۳۔ فتنہ منکرین زکوٰۃ کو احادث فی الدین قرار دیا گیا
۳۴	۴۔ فتنہ خوارج کو احادث فی الدین قرار دیا گیا
۳۶	آج محدثات الامور کس سطح کے امور کو کہا جائے گا؟
۳۸	تصویرِ بدعت آثار صحابہ ﷺ کی روشنی میں
۳۸	۱۔ جمیع قرآن اور شیخین رضی اللہ عنہما کا عمل
۴۰	۲۔ باجماعت نمازِ تراویح کی ابتداء
۴۲	۳۔ نمازِ جمعہ سے قبل دوسری اذان
۴۳	تصویرِ بدعت اور چند عصری نظائر و واقعات
۴۳	۱۔ اسلامی حکومت کے قیام کا مسئلہ
۴۳	۲۔ تعمیر مساجد کا مسئلہ
۴۴	۳۔ قرآن حکیم کا ترجمہ و تفسیر
۴۴	آئمہ و محدثین کی بیان کردہ اقسامِ بدعت
۴۴	۱۔ امام شافعی (۱۵۰-۲۰۴ھ)

## مشتملات

صفحہ	
۳۵	۲۔ شیخ عز الدین بن عبد السلام (۵۷۷-۵۶۰ھ)
۴۶	۳۔ ملا علی قاری حنفی (م ۱۰۱۳ھ)
۳۸	کُلِّ بِدْعَةٍ ضَلَالٌ کا صحیح مفہوم
۳۹	تقطیم بدعت
۴۹	۱۔ بدعتِ حسنة کی اقسام
۴۹	(۱) بدعتِ واجبہ
۵۰	(۲) بدعتِ مستحبہ (مستحبہ)
۵۱	(۳) بدعتِ مباحہ
۵۱	۲۔ بدعتِ سیئہ کی اقسام
۵۱	(۱) بدعتِ محترمہ
۵۱	(۲) بدعتِ مکروہہ
۵۲	تقطیم بدعت پر متنِ حدیث سے استشهاد
۵۳	قرآن و حدیث میں جشنِ میلاد کی اصل موجود ہے
۵۳	جمہورِ امت گمراہی پر جمع نہیں ہو سکتی
۵۹	دین کی اصل روح کو سمجھنا ضروری ہے
۶۱	خلاصہ بحث

## مشتملات

❖ ماخذ و مراجع

صفحہ

۶۳

مکتبہ علمی ارشاد و تبلیغ



# پیش لفظ

حضور تاجدارِ کائنات ﷺ روح ایمان ہیں۔ آپ ﷺ کی ذاتِ اقدس سے رشتہ محبتِ اُستوار کیے بغیر نہ تو لذتِ ایمان نصیب ہو سکتی ہے اور نہ ہی اللہ ﷺ سے تعلقِ عبودیتِ قائم ہو سکتا ہے۔ آپ ﷺ خالقِ کائنات تک پہنچنے کا واحد اور لازمی واسطہ ہیں، لہذا سینے میں آپ ﷺ کی الْفَت و رحمت کے چراغ فروزان کیے بغیر جادہِ مستقیم پر گامزد نہیں ہوا جا سکتا۔

یہ ایک الیہ ہے کہ بعض لوگ ظاہر بینی سے کام لیتے ہوئے چھوٹی چھوٹی باتوں کو کفر و ایمان کا مسئلہ بنا لیتے ہیں اور دین کی اصل روح اور کارفرما حکمت کو نظر انداز کر دیتے ہیں۔ ظاہر پرست علماءِ حافلِ میلاد اور جشنِ میلاد کو تقدیم کا نشانہ بناتے ہوئے صرف اس لیے اسے ناجائز قرار دیتے ہیں کہ اس قسم کی حافل اور جشن کی تقاریب اُوائل دورِ اسلام میں منعقد نہیں ہوئیں۔ اس بحث کے تنازع میں شیخ الاسلام ڈاکٹر محمد طاہر القادری مذکولہ العالی نے بدعت کی تعریف اور اس کی شرعی حیثیت کے حوالے سے جبور کا موقف بیان کیا ہے۔ آپ نے واضح کیا ہے کہ لغت کی رو سے نئے امورِ خیر کو بدعت کہنا صحیح ہے لیکن صرف بدعت کہہ کر انہیں ہدفِ تقدیم بنا اور ناپسندیدہ قرار دینا محض تنگ نظری اور ہٹ دھرمی کے سوا کچھ نہیں۔ شیخ الاسلام مذکولہ العالی نے واضح کیا ہے کہ ہر دور میں ہر چیز کی بیت اور صورت حالات کے مطابق بدلتی رہتی ہے۔ اس میں کئی جدیں اور عصری تقاضے شامل ہوتے رہتے ہیں مگر ان کی بیتِ اصلیہ میں کوئی تبدیلی واقع نہیں ہوتی۔

اس کتاب میں اس حقیقت کو الْمُنْسَرِح کیا گیا ہے کہ جشنِ میلاد النبی ﷺ کی موجودہ صورت اپنی اصل کے اعتبار سے حضور نبی اکرم ﷺ کی سنت ہے۔ جس طرح ہم حافلِ میلاد میں حضور ﷺ کے لیے نعمت کا اہتمام کرتے ہیں، آپ ﷺ کے فضائل و

کمالات بیان کرتے اور مختلف انداز میں سیرت طیبہ کا ذکر کرتے ہیں، جو فی الواقع  
ہمارے جشنِ میلاد منانے کا مقصد ہے، اسی طرح کی محفلیں جن میں حضور نبی اکرم ﷺ  
کے فضائل و کمالات کا ذکر ہوتا تھا، عہدِ نبوی ﷺ میں بھی منعقد ہوتی تھیں اور آپ ﷺ  
محفل میں تشریف فرماتے تھے حتیٰ کہ اپنی محفل نعمت خود منعقد کرواتے تھے۔ اس سے یہ  
امر پایۂ ثبوت کو پہنچ جاتا ہے کہ میلاد النبی ﷺ منانا بدعتِ ممنوع نہیں بلکہ ایک مباح،  
مشروع اور قابلِ تحسین عملِ خیر ہے۔

یہ کتاب شیخ الاسلام ڈاکٹر محمد طاہر القادری کی شہرہ آفاق اور ضمیمِ تصنیف ”میلاد  
النبی ﷺ“ کا ایک باب ہے جسے اس کی اہمیت و ضرورت اور طلب کے پیشِ نظر الگ طبع  
کیا جا رہا ہے۔

دعا ہے کہ اللہ عزیز ہمیں حضور تاجدارِ کائنات ﷺ کی صورت میں اس نعمت  
کبریٰ کے عطا ہونے پر تشکر و امتنان اور فرحت و انبساط کے اظہار کی توفیق عطا فرمائے۔

(آمین بجاح سید المرسلین ﷺ)

محمد فاروق رانا

ڈپٹی ڈائریکٹر (ریسرچ)  
فریدِ ملت ریسرچ انسٹی ٹیوٹ  
۱۴۲۹ھ، ۲۷ جولائی، ۲۰۰۸ء



ہر وہ نیا کام جس کی کوئی شرعی دلیل، شرعی اصل مثال یا نظیر پہلے سے کتاب و سنت اور آثارِ صحابہ میں موجود نہ ہو وہ ”بدعت“ ہے لیکن ہر بدعت غیر پسندیدہ یا ناجائز و حرام نہیں ہوتی بلکہ صرف وہی بدعت ناجائز ہوگی جو کتاب و سنت کے واضح احکامات سے متعارض و متناقض (contradictory) ہو۔ دوسرے لفظوں میں بدعت سینہ یا بدعت ضلالہ صرف اُس عمل کو کہیں گے جو واضح طور پر کسی متعین سنت کے ترک کا باعث بنے اور جس عمل سے کوئی سنت متروک نہ ہو وہ ناجائز نہیں بلکہ مباح ہے۔ اسی موقف کی تائید کرتے ہوئے معروف غیر مقلد عالم نواب صدیق حسن خان بھوپالی (۷۴۳ھ) لکھتے ہیں کہ ہر نئے کام کو بدعت کہہ کر مطعون نہیں کیا جائے گا بلکہ بدعت صرف اس کام کو کہا جائے گا جس سے کوئی سنت متروک ہو۔ جو نیا کام کسی امرِ شریعت سے متناقض نہ ہو وہ بدعت نہیں بلکہ مباح اور جائز ہے۔ شیخ وحید الزماں اپنی کتاب ”ہدیۃ المهدی“ کے صفحہ نمبر ۱۱۰ پر بدعت کے حوالے سے علامہ بھوپالی کا یہ قول نقل کرتے ہیں:

البدعة الضلالة المحرومة هي التي ترفع السنة مثلها والتي لا ترفع

شيئاً منها فليست هي من البدعة بل هي مباح الاصل.

”بدعت وہ ہے جس سے اس کے بدله میں کوئی سنت متروک ہو جائے اور جس بدعت سے کسی سنت کا ترک نہ ہو وہ بدعت نہیں ہے بلکہ وہ اپنی اصل میں مباح ہے۔“

رہی وہ بدعت جو مستحسن امور کے تحت داخل ہے اور وہ قرآن و حدیث کے کسی حکم سے مکراتی بھی نہیں تو وہ مشروع، مباح اور جائز ہے، اسے محض بدعت یعنی نیا کام

کیا میلاد النبی ﷺ منانا بدعت ہے؟

ہونے کی بنا پر مکروہ یا حرام قرار دینا کتاب و سنت کے ساتھ نا انصافی ہے۔  
 ذیل میں ہم جشنِ میلاد النبی ﷺ کی شرعی حیثیت اور اس کے فضائل و شرایط  
 کے حوالے سے تصورِ بدعت کے مختلف پہلوؤں پر غور کریں گے۔ یہ طور خاص اس بے بنیاد  
 تصور کا إزالہ کریں گے کہ ہر وہ کام جو عہدِ رسالت مآب ﷺ میں نہیں تھا اور نہ خلفاء  
 راشدین و صحابہ کرام ﷺ کے زمانے میں اس کا ثبوت ملتا ہے، اسے اگر بعد میں کیا جائے  
 تو۔ قطعی نظر اچھائی یا برائی کے۔ وہ بدعت (یعنی نیا کام) ہونے کی بنا پر کلیتاً ناجائز اور  
 حرام تصور ہو گا۔ اس خود ساختہ تصور کو قرآن و حدیث کی روشنی میں پرکھا جائے گا اور کتاب  
 و سنت کے واضح دلائل سے ثابت کیا جائے گا کہ حضور نبی اکرم ﷺ کے میلاد پر فرحت و  
 انبساط کا اظہار کرنا ایک مشروع، مباح اور جائز عمل ہے۔

## بدعت کا لغوی مفہوم

”بدعت“ کا لفظ بَدَعَ سے مشتق ہے۔ اس کا لغوی معنی ہے:

”کسی سابقہ مثال کے بغیر کوئی نئی چیز ایجاد کرنا اور بنانا۔“

۱۔ ابن منظور افریقی (۲۳۰-۱۱۷۵ھ) لفظِ بدعت کے تحت لکھتے ہیں:

أبدعت الشيء: اختبر عنه لا على مثال۔<sup>(۱)</sup>

”میں نے فلاں شے کو پیدا کیا یعنی اسے بغیر کسی مثال کے ایجاد کیا۔“

۲۔ حافظ ابن حجر عسقلانی (۷۷۳-۸۵۲ھ) بدعت کا لغوی مفہوم بیان کرتے ہوئے لکھتے ہیں:

البدعة أصلها ما أحدث على غير مثال سابق۔<sup>(۲)</sup>

(۱) این منظور، لسان العرب، ۲:۸

(۲) لـ عسقلانی، فتح الباری، ۲:۵۳

ـ شوکانی، نیل الأوطار شرح منتقى الأخبار، ۳:۳

”اصل بدعت یہ ہے کہ اُسے بغیر کسی سابقہ نمونہ کے ایجاد کیا گیا ہو۔“

## معنی بدعت کی قرآن حکیم سے توثیق

قرآن مجید میں مختلف مقامات پر لفظ بدعت کے مشتقات بیان ہوئے ہیں جن سے مذکورہ معنی کی توثیق ہوتی ہے۔ صرف دو مقامات درج ذیل ہیں:

۱۔ اللہ تعالیٰ نے زمین و آسمان بغیر کسی مثالِ سابق کے پیدا فرمائے، اس لیے خود کو بدیع کہا۔ فرمایا:

بَدِيعُ السَّمَاوَاتِ وَالْأَرْضِ طَ وَإِذَا قَضَى أَمْرًا فَإِنَّمَا يَقُولُ لَهُ كُنْ فَيَكُونُ<sup>(۱)</sup>

”وہی آسمانوں اور زمین کو عدم سے وجود میں لانے والا ہے، اور جب وہ کسی چیز (کے ایجاد) کا فیصلہ فرمالیتا ہے تو پھر اس کو صرف یہی فرماتا ہے: تو ہو جا، پس وہ ہو جاتی ہے۔“<sup>(۲)</sup>

۲۔ ایک دوسرے مقام پر فرمایا:

بَدِيعُ السَّمَاوَاتِ وَالْأَرْضِ۔<sup>(۳)</sup>

”وہی آسمانوں اور زمین کا مُوجد ہے۔“

درج بالا آیات سے ثابت ہوا کہ کائناتِ ارضی و سماوی کی تخلیق کا ہر نیا مرحلہ بدعت ہے اور اسے عدم سے وجود میں لانی والی ذات باری تعالیٰ ”بدیع“ ہے۔

## بدعت کا اصطلاحی مفہوم

اہل علم کے نزدیک بدعت کی اصطلاحی تعریف درج ذیل ہے:

(۱) البقرہ، ۲:۲۷

(۲) الأنعام، ۶:۴۳

کیا میلاد النبی ﷺ منانا بدعت ہے؟

۱۔ امام نووی (۶۳۱ - ۷۷۵ھ) بدعت کی تعریف ان الفاظ میں کرتے ہیں:

البدعة هى إحداث مالم يكن فى عهد رسول الله ﷺ۔<sup>(۱)</sup>

”بدعت سے مراد ایسے نئے کام کی ایجاد ہے جو عہد رسالت مآب ﷺ میں نہ ہو۔“

۲۔ شیخ ابن رجب حنبلی<sup>(۲)</sup> (۴۳۶ - ۹۵۷ھ) بدعت کی اصطلاحی تعریف درج ذیل الفاظ میں کرتے ہیں:

المراد بالبدعة ما أحدث مما لا أصل له في الشريعة يدل عليه،  
وأما ما كان له أصل من الشرع يدل عليه فليس ببدعة شرعاً،  
 وإن كان بدعة لغة۔<sup>(۲)</sup>

”بدعت سے مراد ہر وہ نیا کام ہے جس کی شریعت میں کوئی اصل موجود نہ ہو جو اس پر دلالت کرے، لیکن ہر وہ معاملہ جس کی اصل شریعت میں موجود ہو وہ شرعاً بدعت نہیں اگرچہ وہ لغوی اعتبار سے بدعت ہو گا۔“

حافظ ابن حجر عسقلانی (۷۷۳ - ۸۵۲ھ) بدعت حسنة اور بدعت سیئہ کی وضاحت کرتے ہوئے لکھتے ہیں:

والتحقيق أنها إن كانت مما تندرج تحت مستحسن في الشرع  
فيهي حسنة، وإن كانت مما تندرج تحت مستقبح في الشرع

(۱) نووی، تهذیب الأسماء واللغات، ۳: ۲۲

(۲) لـ ابن رجب، جامع العلوم والحكم في شرح خمسين حديثاً من جمالي الكلم، ۲۵:

۳- عظیم آبادی، عون المعبد شرح سنن أبي داود، ۲: ۳۳۵

۴- مبارک پوری، تحفة الأخوذی شرح جامع الترمذی، ۷: ۳۲۲

فھی مستقبھۃ۔<sup>(۱)</sup>

”تحقیق یہ ہے کہ اگر بدعت کوئی ایسا کام ہو جو شریعت میں مستحسن امور میں شمار ہو تو وہ حسنہ ہے اور اگر وہ شریعت میں ناپسندیدہ امور میں شمار ہو تو وہ قبیحہ ہو گی۔“

ان تعریفات سے واضح ہوتا ہے کہ ہر نئے کام یعنی بدعت کو محض نیا کام ہونے کی وجہ سے مطلقاً حرام یا منوع قرار نہیں دیا جا سکتا بلکہ اُس کے جواز یا عدم جواز کو پرکھنے کا پیمانہ یہ ہے کہ اگر وہ نیا کام شریعت میں مستحسن و مباح ہے تو اُسے بدعتِ حسنہ کہیں گے اور اگر وہ نیا کام شریعت میں غیر مقبول و ناپسندیدہ ہو تو اُسے بدعتِ سیئہ یا بدعتِ قبیحہ کہیں گے۔

اس اصولی بحث کے بعد یہ امر واضح ہو گیا کہ جشنِ میلاد النبی ﷺ اگرچہ قرونِ اولیٰ میں اس شکل میں موجود نہیں تھا جس ہیئت میں آج موجود ہے، لیکن چوں کہ قرآن حکیم کی تلاوت، ذکرِ الہی، تذکارِ رسالت، شناخوانی، مصطفیٰ ﷺ، صدقہ و خیرات کرنا، فقراء و مساکین کو کھانا کھلانا جیسے اعمال اس جشن کے مشتملات ہیں، اور ان میں سے کوئی امر بھی شریعت میں منوع نہیں، لہذا یہ ایک جائز، مشروع اور مستحسن عمل ہے۔ فرق صرف یہ ہے کہ سابقہ ادوار کے لوگ اپنے رسوم و رواج اور ثقافت کے مطابق نعمتِ عظیمی ﷺ کے دن شکرِ الہی بجالاتے تھے، جب کہ موجودہ دور میں جس طرح زندگی کے ہر گوشہ میں تبدیلی رونما ہوئی ہے اُسی طرح جشنِ میلاد النبی ﷺ منانے کے اطوار بھی تبدیل ہوئے ہیں۔ ذیل میں اس امر کی وضاحت کرتے ہیں:

کیا علاقائی ثقافت کا ہر پہلو بدعت ہے؟

ہم اپنی روزمرہ زندگی میں جو کچھ کرتے ہیں اُسے قرآن و سنت کی روشنی میں

(۱) لـ عسقلانی، فتح الباری، ۲: ۲۵۳

ـ شوکانی، نیل الأوطار شرح منتقی الأخبار، ۳: ۳

کیا میلاد النبی ﷺ منانا بدعت ہے؟

شرعًا ثابت کرنے پر زور دینا ہمارا مزاج بن چکا ہے۔ ہم ہر چیز کو بدعت اور ناجائز کہہ دیتے ہیں۔ اس میں میلاد النبی ﷺ کے جلوس اور بہت سے مستحسن امور جو ہمارے ہاں رواج پا چکے ہیں ان کو مفترضیں بدعت سے تغیر کرنے نہیں تھکتے۔ کچھ چیزیں اصلاً دینی ہوتی ہیں ان کی اصل توضیح اور استدلال کو کتاب و سنت میں تلاش کرنا چاہیے کہ وہ احکام دین کا حصہ ہوتی ہیں۔ اس کے ثبوت یا عدم ثبوت پر تو حکم شرعی ہونا چاہیے کہ ثابت ہے تو حکم ہے اور اگر غیر ثابت ہے تو حکم نہیں اور باقی چیزوں کی تقسیم کر سکتے ہیں:

اولاً: کچھ چیزیں ایسی ہوتی ہیں کہ ان میں علاقائی اور سماجی رواج شامل ہو جاتے ہیں۔ یہ ایک اہم اور نئی جہت ہے کہ علاقائی رواج دینی امور نہیں بن جاتے اور وہ چیزیں کلچر یعنی تہذیب و ثقافت کا رُخ اختیار کر لیتی ہیں۔

ثانیاً: کچھ چیزیں ایسی ہوتی ہیں جو وقتی مصالح، بدلتے ہوئے حالات، لوگوں کے رُجحانات اور اجتماعی میلانات کی آئینہ دار ہوتی ہیں۔

ثالثاً: بعض علاقائی، سماجی اور کلچرل ضرورتیں اور تقاضے بعض چیزوں کو ناگزیر بنا دیتے ہیں۔

### ۱۔ ثقافتی اعتبار سے دورِ صحابہ ﷺ

صحابہ کرام ﷺ کا دورِ ثقافتی اعتبار سے سادہ تھا۔ اس دور کا ثقافتی اور تاریخی نقطہ نظر سے جائزہ لیں تو اس دور میں مسجدیں سادگی سے بنائی جاتی تھیں، گھر بھی بالعموم سادہ اور کچے بنائے جاتے تھے، کھجور کے پتوں اور شاخوں کو استعمال میں لا یا جاتا، جب کہ خانہ کعبہ پھرلوں سے بنا ہوا موجود تھا۔ وہ چاہتے تو مسجد نبوی ﷺ بھی پختہ بناسکتے تھے مگر اس دور کے معاشرے کی ثقافت اور رسم رواج سادہ اور فطرت سے انتہائی قریب تھے۔ ابتدائی تہذیب کا زمانہ تھا۔ کپڑے بھی ایسے ہی تھے جیسے انہیں میسر تھے۔ کھانا پینا بھی ایسا

ہی تھا۔ یعنی ہر ایک عمل سادگی کا انداز لیتے ہوئے تھا۔ ان کے کھانے پینے، چلنے پھرنے، رہن سہن الغرض ہر چیز میں سادگی نمایاں طور پر جھلکتی نظر آتی تھی۔ توجہ ہر چیز میں یہ انداز واضح طور پر جھلکتا تھا تو حضور ﷺ کی ولادت کی خوشی منانے میں بھی ان کا اپنا انداز اس دور کے کلچر کی انفرادیت کا آئینہ دار تھا۔

## ۲۔ میلاد النبی ﷺ کے ثقافتی مظاہر

ہم یوم پاکستان اور یوم قائد اعظم مناتے ہیں، اس موقع پر جلوس نکالتے ہیں۔ یہ ہمارے علاقائی رسم و رواج کا حصہ ہے، اسے شرعی نہیں بلکہ ثقافتی نقطہ نظر سے دیکھا جاتا ہے۔ حضور نبی اکرم ﷺ کے میلاد شریف پر خوشی منانا قرآن و سنت سے ثابت ہے اور اس کا تقاضا ہے کہ مومن کا دل خوشی و انبساط سے لبریز ہو جائے، البتہ اس کے اظہار کے مختلف ثقافتی طریقے میں جن کا وقت کے ساتھ ساتھ بدلا ناگزیر ہوتا ہے۔

### (۱) میلاد النبی ﷺ کے موقع پر جلوس نکالنا ثقافت کا حصہ ہے

اگر یوم پاکستان منانا ثقافتی نقطہ نظر سے درست ہے تو حضور نبی اکرم ﷺ کے میلاد کا دن جو انسانی تاریخ کا اہم ترین دن ہے کیوں نہ منایا جائے؟ اگر یوم آزادی پر تو پوپ کی سلامی دی جاتی ہے تو میلاد کے دن کیوں نہ دی جائے؟ اس طرح اور موقعوں پر چراغاں ہوتا ہے تو یوم میلاد پر چراغاں کیوں نہ کیا جائے؟ اگر قومی تہوار پر قوم اپنی عزت و افتخار کو نمایاں کرتی ہے تو حضور رحمتِ عالم ﷺ کی ولادت کے دن وہ بہ طور اُمت اپنا جذبہ افتخار کیوں نمایاں نہ کرے؟ جس طرح ان ثقافتی مظاہر پر کسی استدلال کی ضرورت نہیں اُسی طرح میلاد النبی ﷺ کے جلوس کے جواز پر بھی کسی استدلال کی ضرورت نہیں۔ خوشی اور احتجاج دونوں موقعوں پر جلوس نکالنا بھی ہمارے کلچر کا حصہ بن گیا ہے۔ حضور نبی اکرم ﷺ کے میلاد پر اگر ہم جلسہ و جلوس اور صلوٰۃ وسلم کا اہتمام کرتے ہیں تو اس کا شرعی جواز دریافت کرنے کی کیا ضرورت ہے؟

یہ پوچھا جاتا ہے کہ عرب کیوں جلوس نہیں نکالتے؟ اس کا جواب یہ ہے کہ عرب کے کلچر میں جلوس نہیں، جب کہ عجم کے کلچر میں ایسا ہے۔ متحده عرب امارات اور مصر وغیرہ میں لوگ میلاد مناتے ہیں لیکن جلوس نکالنا ان کے کلچر میں بھی نہیں، جب کہ ہمارے ہاں تو ہاکی کے مقیج میں کامیابی پر بھی جلوس نکالنا خوشی کا مظہر سمجھا جاتا ہے۔ جیتنے والی ٹیکوں اور ایکشن جیتنے والے امیدواران کا استقبال جلوس کی شکل میں کیا جاتا ہے۔

لہذا جو عمل شریعت میں منع نہیں بلکہ مباح ہے اور شاقعیت ضرورت بن گیا ہے اور اس کا اصل مقصد حضور نبی اکرم ﷺ کی ولادت کی خوشی منانا ہے تو اس پر اعتراض کرنے کی کیا گنجائش اور ضرورت ہے؟

## (۲) محفلِ میلاد میں کھڑے ہو کر سلام پڑھنا ثقافت کا حصہ ہے

بر صغیر پاک و ہند میں لوگ محافل کے دوران میں کھڑے ہو کر صلوٰۃ و سلام پڑھتے ہیں جب کہ اہل عرب کے ہاں اکثر بیٹھ کر صلوٰۃ و سلام پڑھا جاتا ہے، لیکن مکہ مکرمہ میں اکثر لوگ قیام بھی کرتے ہیں۔ لہذا اس پر بلا جواز اعتراض کرنا اور اسے باعثِ نزع ایمان کوئی مستحسن اقدام نہیں۔ بحال تی قیام صلوٰۃ و سلام کا اگرچہ شرعی جواز موجود ہے مگر اس کا دوسرا پہلو علاقائی اور ثقافتی ہے۔ یہ اپنے اپنے ذوق کی بات ہے، کوئی کھڑے ہو کر سلام پڑھتا ہے، کوئی بیٹھ کر سلام پڑھتا ہے۔<sup>(۱)</sup>

## (۳) میلاد النبی ﷺ پر آرائش و زیبائش ثقافت کا حصہ ہے

قردون اولی میں لوگوں کی طبیعت کے اندر بیکی اور خیر کے پہلو اتنے غالب ہوتے تھے کہ انہیں کسی اہتمام کی ضرورت نہیں پڑتی تھی بلکہ حکم ہی کافی تھا لیکن آج

(۱) محفلِ میلاد میں قیام کے موضوع پر مفصل گفتگو اس موضوع پر ہماری خصیم کتاب ”میلاد النبی ﷺ“ کے آٹھویں باب ”جشنِ میلاد النبی ﷺ“ کے آجزاء ”تکمیلی“ میں ملاحظہ فرمائیں۔

صورت حال بدل بچی ہے۔ حکم کے وہ اثرات نہیں رہے اس لیے جام طبیعتوں کو نیکی کی طرف راغب کرنے کے لیے مسجدیں خوبصورت بنانے کا رُحْبَان زور پکڑ گیا ہے، جب کہ مساجد کی زیب و زیست کا قرآن و حدیث میں کہیں حکم نہیں۔ ایسا کیوں ہے؟ اس لیے ہے کہ ظاہری آسباب رغبت کا باعث بنتے ہیں۔ اسی لیے فرمایا:

یَسْبِئُنَّ أَدَمَ خُدُودًا زِينَتُكُمْ عِنْدَ كُلِّ مَسْجِدٍ<sup>(۱)</sup>

”اے اولادِ آدم! تم ہر نماز کے وقت اپنا لباس زینت (پہن) لیا کرو۔“

اس پہلو کا تعلق احکام شریعت سے نہیں ثابت ہے۔ داڑھی کے بال سنوارنا، سرمه ڈالنا، سر میں تیل لگانا، اچھے کپڑے زیب تن کرنا اعمالِ سنت ہیں، اور ظاہری رغبت دلانے والی چیزیں ہیں۔ حضور نبی اکرم ﷺ نے ان افعال کی ترغیب دلائی ہے۔ اسی لیے فرمایا:

من أَكْلَ مِنْ هَذِهِ الْبَقْلَةِ فَلَا يَقْرَبُنَ مَسَاجِدَنَا، حَتَّى يَذْهَبَ رِيحَهَا  
يعنى الشوم<sup>(۲)</sup>

”جو شخص اس ترکاری (یعنی لہسن، پیاز) کو کھائے وہ ہماری مساجد میں نہ آئے یہاں تک کہ اس کی بو (اس کے منہ سے) ختم ہو جائے۔“

کیا لہسن، پیاز کھانے والا کسی فتح جرم کا مرکتب ہو گیا ہے کہ اسے مسجد میں آنے سے روکا گیا ہے؟ حضور نبی اکرم ﷺ نے ظاہری آسباب کی بناء پر ہی فرمایا کہ اگر کوئی لہسن، پیاز کھا کر مسجد میں آئے گا تو مسجد میں بیٹھے لوگوں کی طبیعت میں انقباض پیدا

(۱) الأعراف، ۲:۳

(۲) ۱- مسلم، الصحيح، کتاب المساجد و مواضع الصلاة، باب نهى من أكل ثوماً أو بصلأً أو كراتأً أو نحوهما، ۳۷۳، رقم: ۵۷

۲- أبو داود، السنن، کتاب الأطعمة، باب فی أَكْلِ الشَّوْمِ، ۳:۴۰، ۳۷۳

رقم: ۳۸۲۵، ۳۸۲۳

کیا میلاد النبی ﷺ منانا بدعت ہے؟

ہوگا۔ جسمانی آرائش و زینت سے متعلقہ یہ اور اس موضوع کی حامل دیگر احادیث ثابت کرتی ہیں کہ اسلام میں ظاہری اسباب پیدا کیے جانے کو قرین حکمت اور قرین مصلحت سمجھا جاتا ہے۔

بدعت کی مبادیات اور جشنِ میلاد کے ثقافتی پہلوؤں کے بیان کے بعد اب ہم بدعت کا حقیقی تصور بیان کرتے ہیں:

### بدعت کا حقیقی تصور

ذیل میں احادیث مبارکہ کی روشنی میں بدعت کا حقیقی مفہوم بیان کیا جا رہا ہے جس سے یہ واضح ہو جائے گا کہ ”ممنون بدعت کی احادیث“ کا حقیقی اطلاق کن کن بدعاۃ پر ہوتا ہے:

۱۔ اُم المؤمنین حضرت عائشہ صدیقہ رضی اللہ عنہا سے مروی ہے کہ حضور نبی اکرم ﷺ نے فرمایا:

من أحدث في أمرنا هذا ما ليس منه فهو رد<sup>(۱)</sup>

”جو ہمارے اس دین میں کوئی ایسی نئی بات پیدا کرے جو اس میں سے نہ ہو تو وہ مردود ہے۔“

۲۔ اُم المؤمنین حضرت عائشہ صدیقہ رضی اللہ عنہا سے ہی مروی ہے کہ حضور نبی اکرم ﷺ نے فرمایا:

(۱) ل۔ مسلم، الصحيح، کتاب الأقضیة، باب تقضی الأحكام الباطلة، ۳: ۳۳۳، رقم: ۱۷۷

۲۔ ابن ماجہ، السنن، المقدمة، باب تعظیم حدیث رسول اللہ ﷺ، ۱: ۲۷۰، رقم: ۲۷۰

۳۔ أحمد بن حنبل، المسند، ۲: ۲۴۰، رقم: ۲۷۵

من أحدث في أمرنا هذا ما ليس فيه فهو رد<sup>(۱)</sup>

”جو ہمارے اس دین میں کوئی ایسی نئی بات پیدا کرے جو اس میں اصلًا نہ ہو تو وہ مردود ہے۔“

۳۔ اُم المؤمنین حضرت عائشہ صدیقہ رضی اللہ عنہا کی روایت ہے کہ حضور نبی اکرم ﷺ نے فرمایا:

من عمل عملاً ليس عليه أمرنا فهو رد<sup>(۲)</sup>

”جس نے کوئی ایسا عمل کیا جس پر ہمارا کوئی امر موجود نہیں تو وہ مردود ہے۔“

### مغالطہ کا ازالہ اور فہرست مفہوم

ذکورہ بالا احادیث مبارکہ میں احْدَث، مَا لَيْسَ مِنْهُ اور مَا لَيْسَ فِيهِ کے الفاظ قابل غور ہیں۔ عرف عام میں احْدَث کا معنی ”دین میں کوئی چیز ایجاد کرنا“ ہے، اور مَا لَيْسَ مِنْهُ کے الفاظ احْدَث کا مفہوم واضح کر رہے ہیں کہ اس سے مراد وہ چیز ایجاد کرنا ہے جو دین میں نہ ہو۔ حدیث کے اس مفہوم سے ذہن میں ایک سوال اپھرتا ہے کہ اگر احْدَث سے مراد ”دین میں کوئی نئی چیز پیدا کرنا“ ہے تو پھر مَا لَيْسَ مِنْهُ (جو اس میں سے نہ ہو) یا مَا لَيْسَ فِيهِ (جو اس میں اصلًا نہ ہو) کہنے کی ضرورت کیوں پیش آئی؟ کیونکہ

(۱) لـ بخاری، الصحيح، كتاب الصلح، باب إذا اصطلحوا على صلح جور،

رقم: ۲۵۵۰، ۵۹۹

(۲) ابو داؤد، السنن، كتاب السنّة، باب فی لزوم السنّة، ۳: ۳۰۰، رقم:

۳۶۶

(۳) لـ مسلم، الصحيح، كتاب الأقضية، باب تقضي الأحكام الباطلة، ۳:

رقم: ۱۷۸، ۳۳۳

(۴) أحمد بن حنبل، المسند، ۲: ۲۵۲، ۲۵۰، ۲۵۱، رقم: ۲۵۵۱، ۳۸۳۳

(۵) دارقطنی، السنن، ۳: ۳۲۷، رقم: ۸

کیا میلاد النبی ﷺ منانا بدعت ہے؟

اگر وہ چیز دین میں سے تھی یعنی اس دین کا حصہ تھی تو اسے نبی نہیں کہا جاسکتا کہ محدثہ (نبی چیز) تو کہتے ہی اسے ہیں جو پہلے دین میں موجود نہ ہو۔

اس سوال کے جواب میں کہا جائے گا کہ حدیث مذکورہ پر غور کرنے سے یہ معنی معلوم ہوتا ہے کہ ہر نیا کام مردود نہیں بلکہ صرف وہ نیا کام مردود ہوگا جو دین کا حصہ نہ ہو، جو نیا کام دین کے دائرے میں داخل ہو وہ مردود نہیں مقبول ہے۔ اس کی مزید وضاحت یوں ہوگی کہ من أَحَدُثُ فِيْ أَمْرِنَا هَذَا مَا لَيْسَ مِنْهُ رَفِيْهً فَهُوَ رَدٌّ كَا اطْلَاقِ نَصْرَفِ مَا لَيْسَ مِنْهُ پر ہوتا ہے اور نہ ہی فقط أَحَدَثُ پر بلکہ اس کا صحیح اطلاق اس صورت پر ہوگا جہاں دونوں چیزیں (أَحَدَثُ اور مَا لَيْسَ مِنْهُ رَفِيْهً) جمع ہو جائیں یعنی مردود فقط وہی عمل ہوگا جو نیا بھی ہوا اور جس کی کوئی اصل، مثالاً یاد دلیل بھی دین میں نہ ہو اور نہ دین کی کسی جہت کے ساتھ اُس کا کوئی تعلق ہو۔ پس اس وضاحت کی روشنی میں کسی بھی محدثہ کے بدعت و ضلالت قرار پانے کے لیے دو شرائط کا ہونا لازمی ہے:

- ۱۔ دین میں اس کی کوئی اصل، مثالاً یاد دلیل موجود نہ ہو۔
- ۲۔ یہ محدثہ نہ صرف دین کے خلاف اور متفاہد ہو بلکہ دین کی نفی کرے اور حکامِ سنت کو توڑے۔

مذکورہ بالا تیسری حدیث شریف میں لَيْسَ عَلَيْهِ أَمْرُنَا سے عام طور پر یہ مراد لیا جاتا ہے کہ کوئی بھی کام خواہ وہ نیک اور احسن ہی کیوں نہ ہو (مثلاً ایصالِ ثواب، میلاد اور دیگر سماجی، روحانی اور اخلاقی امور) اگر اس پر قرآن و سنت کی کوئی دلیل موجود نہ ہو تو یہ بدعت اور مردود ہے۔ یہ مفہوم غلط اور بمنی بر جہالت ہے کیوں کہ اگر یہ معنی مراد لے لیا جائے کہ جس کام کے کرنے پر قرآن و سنت کی نص نہ ہو وہ مردود اور حرام ہے تو پھر شریعت کے جملہ مباحثات بھی قابلِ رد ہو جائیں گے۔

مذکورہ بالا احادیث پر غور کرنے سے یہ حقیقت واضح ہوتی ہے کہ ہر نیا کام

مردود کے زمرہ نہیں آتا بلکہ صرف وہ نیا کام مردود ہوگا جس کی کوئی اصل، مثال، ذکر، معرفت یا حوالہ - بالواسطہ یا بلا واسطہ - قرآن و سنت میں موجود نہ ہو اور اسے ضروریات دین،<sup>(۱)</sup> واجباتِ اسلام اور اساسی عقائدِ شریعت میں اس طرح ثمار کر لیا جائے کہ اسے "اساسیاتِ دین میں اضافہ" سمجھا جانے لگے یا اُس سے دین اسلام کے بنیادی اصولوں میں اصلًا کمی بیشی واقع ہو جائے۔ فرمان رسول ﷺ - کُلْ بُدْعَةٌ ضَلَالٌ - سے بھی یہی بدعت مراد ہے، نہ کہ ہر نئے کام کو "ضلالة" کہا جائے گا۔ یہی احداث فی الدین، اسلام کی خلافت اور دین میں فتنہ تصور ہوگا۔

مذکورہ بالا بحث واضح کرتی ہے کہ جشن میلاد النبی ﷺ ہرگز کوئی ایسا امر نہیں ہے جو قرآن و حدیث کے خلاف ہو بلکہ یہ ایک ایسا بمنی برخیر اور مستحسن عمل ہے جو سراسر شریعت کے منشاء و مقصد کے عین مطابق ہے۔

## عہدِ نبوی میں احداث فی الدین سے مراد

گزشتہ صفحات میں "بدعت" اور "احداث فی الدین" (دین میں نئے کاموں کے آغاز) پر علمی و قیاسی گفتگو کی گئی کہ ہر وہ نیا کام جس پر دلیل شرعی موجود ہو شرعاً بدعت نہیں اگرچہ لغوی اعتبار سے وہ بدعت ہوگا۔ اب ان کی عملی و اطلاقی صورت بیان کی جاتی ہے کہ وہ کون سے امور یا معاملات ہیں جن پر بدعاں و محدثات کا اطلاق ہوتا ہے۔ اس کے لیے ایک قاعدہ اور ضابطہ متعین ہونا چاہیے کہ قیامت تک کے لیے اسی قاعدہ اور کلیہ پر کسی بھی معاملہ کو پرکھ کر ہم یہ کہہ سکیں کہ یہ بدعت ضلالہ اور احداث فی الدین ہے۔ ذیل میں ہم اس حوالہ سے چند روایات نقل کریں گے:

۱۔ احداث فی الدین یعنی کفر و ارتداد کے فتنوں کا آغاز حضور نبی اکرم ﷺ

(۱) ضروریاتِ دین ان چیزوں کو کہتے ہیں جن میں سے کسی ایک چیز کا انکار کرنے سے بھی انسان کافر ہو جاتا ہے۔

کیا میلاد النبی ﷺ منانا بدعت ہے؟

کے وصال کے فوری بعد حضرت ابوکبر صدیق رضی اللہ عنہ کے دور میں ہوا۔ حضرت عبد اللہ بن مسعود رضی اللہ عنہما سے روایت ہے کہ حضور نبی اکرم ﷺ نے فرمایا:

أَنَا فِرْطُكُمْ عَلَى الْحَوْضِ وَلِيَرْفَعَنِ رَجُالٌ مِّنْكُمْ، ثُمَّ لِيَخْتَلِجَنِ  
دُونِي. فَأَقُولُ: يَا رَبَّ! أَصْحَابِي؟ فَيَقُولُ: إِنَّكَ لَا تَدْرِي مَا أَحَدَثْتُ  
بَعْدَكَ - <sup>(۱)</sup>

”میں حوض کو شر پر تمہارا پیش رہوں گا اور تم میں سے کچھ آدمی مجھ پر پیش کیے جائیں گے، پھر وہ مجھ سے جدا کر دیے جائیں گے، تو میں کہوں گا: اے میرے رب! کیا یہ میرے لوگ ہیں؟ تو کہا جائے گا: کیا آپ نہیں جانتے کہ انہوں نے آپ کے بعد (دین میں) کیا کیا نئی چیزیں نکالیں (یعنی نئے فتنے پا کیے)؟“

- ۲- حضرت ابو درداء رضی اللہ عنہ سے مروی ہے:

قالَ رَسُولُ اللَّهِ ﷺ: لَا أَلْفَيْنَ مَا نُوزِعُتْ أَحَدًا مِّنْكُمْ عَلَى  
الْحَوْضِ. فَأَقُولُ: هَذَا مِنْ أَصْحَابِي. فَيَقُولُ: إِنَّكَ لَا تَدْرِي مَا  
أَحَدَثْتُ بَعْدَكَ. قَالَ أَبُو الدَّرْدَاءِ: يَا نَبِيَ اللَّهِ! ادْعُ اللَّهَ أَنْ لَا يَجْعَلْنِي  
مِنْهُمْ. قَالَ: لَسْتَ مِنْهُمْ - <sup>(۲)</sup>

(۱) لـ بخاری، الصحيح، كتاب الرقاد، باب في الحوض، ۵: ۲۳۰۳، رقم:

۴۰۵

۲- مسلم، الصحيح، كتاب الفضائل، باب إثبات حوض نبينا ﷺ، ۳: ۱۷۹۷، رقم:

۱۷۹۱

۳- أحمد بن حنبل، المسند، ۱: ۳۳۹، رقم: ۳۸۰

(۴) لـ طبراني، المعجم الأوسط، ۱: ۲۵، رقم: ۳۹۷

۴- طبراني، مسندة الشاميين، ۲: ۲۱۲، رقم: ۳۰۵

”رسول اکرم ﷺ نے فرمایا: میں تم میں سے کسی ایک کو نہ پاؤں جس کو میرے پاس حوض پر آنے سے روک دیا جائے تو میں کہوں: یہ میرے لوگوں میں سے ہیں۔ تو کہا جائے: کیا آپ نہیں جانتے کہ انہوں نے آپ کے بعد (دین میں) کیا کیا نئے فتنے پیدا کیے؟ ابو درداء ﷺ نے عرض کیا: اے اللہ کے نبی! آپ اللہ سے دعا کیجیے کہ میں ان میں سے نہ ہوں۔ آپ ﷺ نے فرمایا: تم ان میں سے نہیں ہو۔“

اس حدیث مبارکہ میں الفاظ - لست منهم (تم ان میں سے نہیں ہو) - سے پتہ چلا کہ حضور نبی اکرم ﷺ نے پروروں کو جانتے تھے، اس لیے حضرت ابو درداء ﷺ سے فرمایا کہ وہ ان میں سے نہیں ہیں، دین میں بدعات کا آغاز کرنے والے اور لوگ ہیں۔

۳۔ حضرت عمر بن خطاب رضی اللہ عنہ روایت کرتے ہیں:

قال رسول الله ﷺ: إِنِّي مَمْسُكٌ بِحِجْزِكُمْ هَلَمٌ عَنِ النَّارِ، وَأَنْتُمْ تَهَافِتُونَ فِيهَا أَوْ تَقَاحِمُونَ تَقَاحِمَ الْفَرَاشِ فِي النَّارِ وَالْجَنَادِبِ يَعْنِي فِي النَّارِ، وَأَنَا مَمْسُكٌ بِحِجْزِكُمْ، وَأَنَا فَرَطٌ لَكُمْ عَلَى الْحَوْضِ، فَتَرْدُونَ عَلَيْ مَعًاً وَأَشْتَاتًاً، فَأَعْرِفُكُمْ بِسِيمَاكُمْ، وَأَسْمَائِكُمْ كَمَا يَعْرِفُ الرَّجُلُ الْفَرَسَ، وَقَالَ غَيْرُهُ: كَمَا يَعْرِفُ الرَّجُلُ الْغَرِيبَةَ مِنْ إِبْلٍ فِي إِبْلِهِ - فَيُؤْخَذُ بَكُمْ ذَاتُ الشَّمَاءِ، فَأَقُولُ: إِلَّيْ يَا رَبِّ أُمِّي أَمْتَيْ. فَيَقُولُ أَوْ يَقَالُ: يَا مُحَمَّدُ! إِنَّكَ لَا تَدْرِي مَا أَحْدَثَوْا

..... ۱۔ این اُنی عاصم، السنۃ، ۲: ۳۵۷، رقم: ۷۶۷

۲۔ دیلمی، الفردوس بِمَأْوَرِ الْخَطَابِ، ۱: ۵۰، رقم: ۳۹

۳۔ بیشمی، مجمع الزوائد و منبع الفوائد، ۹: ۳۶۷، رقم: ۳۶۵

بعدک، کانوایمشون بعدک القهقری - <sup>(۱)</sup>

”رسول اکرم ﷺ نے فرمایا: بے شک میں تمہیں کمر سے کپڑ کر آگ سے روکنے والا ہوں اور تم اس میں ایک دوسرا سے بڑھ کر گرتے ہو۔ یا (فرمایا): تم پروانوں اور ملٹیوں کی طرح آگ میں گرتے ہو اور میں تمہیں کمر سے کپڑنے والا ہوں اور میں حوضِ کوثر پر تمہارا پیش رہوں گا، پس تم میرے پاس اکیلے اور گروہ درگروہ آؤ گے تو میں تمہاری نشانیوں اور ناموں سے تمہیں ایسے پہچانتا ہوں گا جیسے آدمی اپنے گھوڑے کو پہچانتا ہے۔ (اور اس راوی کے علاوہ نے کہا): جیسے ایک آدمی اجنبی اونٹ کو اپنے اونٹوں میں پہچان لیتا ہے۔ پس تمہیں بائیں طرف سے لے جایا جائے گا تو میں کہوں گا: اے میرے رب! میری امت! میری امت! تو وہ فرمائے گا یا کہا جائے گا: اے محمد! آپ نہیں جانتے کہ انہوں نے آپ کے بعد (دین میں) کیا کیا نئے فتنے پیدا کیے؟ وہ آپ کے بعد اللہ پاؤں پھر گئے تھے یعنی مرد ہو گئے تھے۔“

اسی مضمون کی اور بھی بہت سی احادیث وارد ہوئی ہیں جن میں حضور نبی اکرم ﷺ کے وصال کے بعد قربی زمانہ میں ”احداث“ کا ذکر ہے اور احداث سے مراد دین میں ایسے بڑے فتوں کا اجراء لیا گیا ہے جو دین کو ہی بدل دیں۔ علاوہ ازیں احادیث مبارکہ سے اس امر کی نشان دہی بھی ہوتی ہے کہ خلافتے راشدین کے دور میں محدثات الامور ارتداد کے فتوں کی شکل میں ظاہر ہوئے، ان کا ارتکاب کرنے والے وہ تھے

(۱) ل بزار، الیحر الزخار (المسند)، ۱: ۳۳۵، ۳۴۵، رقم: ۲۰۳

۲- قضاۓ، مسنند الشهاب، ۲: ۵۶، رقم: ۳۰

۳- سدوسى، مسنند عمر بن الخطاب ، ۱: ۸۳

۴- منذری، الترغیب و الترهیب من الحدیث الشریف، ۱: ۳۸، رقم:

جنہوں نے حضور ﷺ کی حیات طیبہ میں اسلام قول کر لیا اور بعد میں مرتدین، مکرین زکوٰۃ، جھوٹے مدعیانِ نبوت اور خوارج میں شامل ہو گئے۔ ہمارے اس موقف کی تائید حضور نبی اکرم ﷺ کی متعدد احادیث مبارکہ سے ہوتی ہے جن میں سے چند ایک درج ذیل ہیں:

۱۔ حضرت عبد اللہ بن عباس رضی اللہ عنہما روایت کرتے ہیں:

قال رسول الله ﷺ: تحشرون حفاة عراة غرلاً، ثم قرأ ﴿كَمَا بَدَأْنَا أَوَّلَ خَلْقٍ نُعِيدُهُ وَعُدًا عَلَيْنَا إِنَّا كُنَّا فَاعِلِينَ﴾<sup>(۱)</sup> فأول من يُكسى إبراهيم، ثم يؤخذ برجال من أصحابي ذات اليمين وذات الشمال. فأقول: أصحابي. فيقال: إنهم لم يزالوا مرتدین على أعقابهم منذ فارقتهم. فأقول: كما قال العبد الصالح عيسى بن مريم: ﴿وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتَ أَنْتَ الرَّقِيبُ عَلَيْهِمْ وَإِنَّتَ عَلَى كُلِّ شَيْءٍ شَهِيدٌ إِنْ تُعَذِّبْهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ﴾<sup>(۲)</sup>۔  
قال محمد بن يوسف: ذُکر عن أبي عبد الله، عن قبيصہ، قال: هم المرتدون الذين ارتدوا على عهد أبي بکر، فقاتلهم أبو بکر<sup>(۳)</sup>۔

(۱) الأنبياء، ۶۱: ۴۳

(۲) المائدۃ، ۵: ۷۴

(۳) لـ بخاری، الصحيح، كتاب الأنبياء، باب قول الله: واذكر في الكتاب مريم إذ انتبذت من أهلها، ۳: ۳۷۸، ۳۷۹، رقم: ۳۲۳

۴۔ بخاری، الصحيح، كتاب الأنبياء، باب قول الله: واتخذ الله إبراهيم خليلًا، ۳: ۳۲۲، رقم: ۳۷۴

۵۔ ترمذی، الجامع الصحيح، كتاب صفة القيامة، باب ما جاء في شأن الحشر، ۳: ۲۵، رقم: ۲۲۲۳

کیا میلاد النبی ﷺ منانا بدعت ہے؟

”رسول اکرم ﷺ نے فرمایا: تم ننگے پاؤں، ننگے بدن، غیر مختون حالت میں جمع کئے جاؤ گے۔ پھر آیت مبارکہ تلاوت کی: ﴿جس طرح ہم نے (کائنات کو) پہلی بار پیدا کیا تھا، ہم (اس کے ختم ہو جانے کے بعد) اُسی عمل تخلیق کو دہرائیں گے۔ یہ وعدہ پورا کرنا ہم نے لازم کر لیا ہے۔ ہم (یہ اعادہ) ضرور کرنے والے ہیں﴾ ۵۰ پس سب سے پہلے ابراہیم کو (خلع) پہنائی جائے گی، پھر میرے لوگوں کو دائیں اور بائیں سے پکڑا جائے گا تو میں میں کہوں گا: کیا یہ میرے لوگ ہیں؟ تو کہا جائے گا: جب سے آپ ان سے جدا ہوئے ہیں، بے شک وہ اٹھے پاؤں دین سے پھر کر مرتد ہو گئے ہیں۔ تو میں کہوں گا: جیسا اللہ کے صالح بندہ عیسیٰ بن مریم نے کہا: ﴿اور میں ان (کے عقائد و اعمال) پر (اُس وقت تک) خبردار رہا جب تک میں ان لوگوں میں موجود رہا۔ پھر جب تو نے مجھے اٹھا لیا تو تھی ان (کے حالات) پر نگہبان تھا اور تو ہر چیز پر گواہ ہے ۵۱ اگر تو انہیں عذاب دے تو وہ تیرے (ہی) بندے ہیں، اور اگر تو انہیں بخش دے تو بے شک تو ہی بڑا غالب حکمت والا ہے﴾ ۵۲

”محمد بن یوسف کہتے ہیں کہ ابو عبد اللہ سے ذکر کیا گیا، وہ قبیصہ سے روایت کرتے ہیں، انہوں نے کہا: یہ وہی مرتدین ہیں جو حضرت ابو بکرؓ کے عہد میں دین سے پھر گئے تھے تو حضرت ابو بکرؓ نے ان سے قتال کیا تھا۔“

۵- حضرت اسماء بنت ابی بکر صدیق رضی اللہ عنہما روایت کرتی ہیں:

قال النبی ﷺ: إِنِّي عَلَى الْحَوْضِ حَتَّى أَنْظَرَ مِنْ يَرْدِ عَلَيْكُمْ، وَسَيُؤْخَذُ نَاسٌ دُونِي. فَأَقُولُ: يَا رَبَّ! مَنِي وَمَنِ أَمْتَيْ؟ فَيَقَالُ: هَلْ شَعَرْتَ مَا عَمِلُوا بَعْدَكَ؟ وَاللَّهُ أَمْرُ ما بِرْحَوْا يَرْجُونَ عَلَى أَعْقَابِهِمْ - فَكَانَ بْنُ أَبِي مَلِيْكَةَ يَقُولُ: اللَّهُمَّ إِنَا نَعُوذُ بِكَ أَنْ نَرْجِعَ عَلَى

اعقابنا أو نفتن عن ديننا<sup>(۱)</sup>

”حضرور نبی اکرم ﷺ نے فرمایا: بے شک میں حوض پر ہوں گا یہاں تک کہ تم میں سے اپنے پاس آنے والوں کو دیکھوں گا، اور عنقریب کچھ لوگوں کو میرے پاس آنے سے روک دیا جائے گا۔ پس میں کہوں گا: اے میرے رب! کیا یہ مجھ سے اور میری امت سے ہیں؟ تو کہا جائے گا: آپ یقیناً جانتے تو ہیں کہ انہوں نے آپ کے بعد کیا کیا؟ اللہ کی قسم! وہ (دین سے) الٹے پاؤں پھر گئے تھے۔

”ابن ابی ملکیہ کہا کرتے تھے: اے اللہ! بے شک ہم (دین سے) الٹے پاؤں پھرنے سے تیری پناہ چاہتے ہیں یا اس سے کہ ہم اپنے دین کے بارے آزمائش میں ڈالے جائیں۔“

۶- حضرت جابر بن عبد اللہ رضي الله عنهما روايت کرتے ہیں:

قال رسول الله ﷺ: أنا على الحوض أنظر من يرد علي، فيؤخذ  
ناس دوني. فأقول: يارب! مني ومن أمتي؟ فيقال: وما يدريك ما  
عملوا بعده؟ ما برحوا بعده يرجعون على أعقابهم -<sup>(۲)</sup>

”رسول اکرم ﷺ نے فرمایا: میں حوض کوثر پر اپنے پاس آنے والوں کو دیکھوں گا، تو کچھ لوگوں کو مجھ سے دور کر دیا جائے گا۔ پس میں کہوں گا: اے میرے

(۱) لـ بخاري، الصحيح، كتاب الرقان، باب في الحوض، ۵: ۳۳۰۹، رقم:

۳۲۰

۲- مسلم، الصحيح، كتاب الفضائل، باب إثبات حوض نبينا ﷺ وصفاته، ۳: ۲۷۹۳، رقم: ۲۲۹۳

(۳) لـ أحمد بن حنبل، المسند، ۳: ۳۸۳، رقم: ۱۵۷

۳- بہشی، مجمع الزوائد ومنبع الفوائد، ۴: ۳۷۳

کیا میلاد النبی ﷺ منانا بدعت ہے؟

رب! کیا یہ مجھ سے ہیں اور میرے امتی ہیں؟ تو کہا جائے گا: کیا آپ نہیں جانتے کہ انہوں نے آپ کے بعد کیا کیا؟ وہ آپ کے بعد (دین سے) الٹے پاؤں پھر گئے تھے۔“

ذکورہ بالا حادیث مبارکہ سے ہمارا موقف - کہ محدثات الامور سے مراد حضور نبی اکرم ﷺ کے وصال کے بعد نمودار ہونے والے فتنے ہیں جو کہ ارتداوی شکل میں ظاہر ہوئے - درج ذیل نکات سے مزید واضح ہوتا ہے:

۱۔ حضرت عبد اللہ بن عباس رضی اللہ عنہما سے مروی حدیث مبارکہ کے اگلے حصہ میں ہمارے موقف پر مرفوع متصل روایت موجود ہے کہ ”إنهم لم يزالوا مرتدين على أعقابهم منذ فارقتهم“ (جو نبی آپ ان سے جدا ہوئے وہ اپنی ایڈیوں کے بل دین سے پھر رہے ہیں)۔ ”پس احداث کے مرتب لوگوں کو حدیث میں صراحتاً مرتدین کہا گیا ہے۔

۲۔ حضرت عبد اللہ بن عباس رضی اللہ عنہما سے مروی حدیث کے آخر میں امام بخاری نے محدث قیصہ بن عقبہ کا درج ذیل قول نقل کیا ہے جو ہمارے موقف کا موئید ہے:

هم المرتدون الذين ارتدوا على عهد أبي بكر، فقاتلهم  
أبو بكر رضي الله عنه.

”(ان سے مراد) وہ مرتدین ہیں جو حضرت ابو بکر رضی الله عنه کے عہد میں دین سے پھر گئے تھے تو حضرت ابو بکر رضی الله عنه نے ان سے قتال کیا تھا۔“

۳۔ امام بخاری نے ہی حضرت اسماء بنت ابی بکر صدیق رضی اللہ عنہما سے مروی روایت بیان کرنے کے بعد ابن ابی ملکیہ تابعی کا قول نقل کیا ہے۔ ابن ابی ملکیہ فرمایا کرتے تھے:

اللّٰهُمَّ إِنَا نعوذ بِكَ أَن نرجع عَلٰى أَعْقابِنَا أَوْ نفْشُنَّ عَنْ دِينِنَا

”اے اللہ! بے شک ہم (دین سے) الٹے پاؤں پھرنے سے تیری پناہ چاہتے

ہیں یا اس سے کہ ہم اپنے دین کے بارے آزمائش میں ڈالے جائیں۔“

۲۔ مذکورہ حدیث مبارکہ میں ما بر حوا یرجعون علی أعقابهم (وہ (دین سے) اُلٹے پاؤں پھر گئے تھے)، یا ما بر حوا بعدک یرجعون علی أعقابهم (وہ آپ کے بعد (دین سے) اُلٹے پاؤں پھر گئے تھے) سے بھی ہمارے بیان کردہ معنی کی تائید ہوتی ہے۔

۵۔ حضرت ابو درداء ﷺ سے مرویٰ حدیث مبارکہ میں ہے کہ جب حضور نبی اکرم ﷺ نے یہ ارشاد فرمایا تو ابو درداء ﷺ نے عرض کیا: یا نبی اللہ! آپ اللہ سے دعا سمجھیے کہ میں ان میں سے نہ ہوں۔ تو آپ ﷺ نے فرمایا: تم ان میں سے نہیں ہو۔

امام طبرانی اپنی کتاب ”مسند الشامیین (۳۱۱: ۲، رقم: ۱۲۰۵)“ میں اس حدیث کو روایت کرنے کے بعد لکھتے ہیں:

فمات قبل عثمان بستتین.

”وَ حَضِيرَةُ عَثَّانَ كَوَافِرَ وَ صَالَ كَوَافِرَ وَ قَبْلَ وَ قَاتَ پَارَگَنَ.“

اس سے معلوم ہوا کہ احادیث فی الدین سے مراد خلافاء راشدین کے دور میں وقوع پذیر ہونے والا فتنہ ارتدا تھا۔

۶۔ زیرِ نظر موقف کی وضاحت کرنے کے لیے ایک اور روایت نہایت ہی اہم ہے جسے امام حاکم نے ”المستدرک علی الصحيحین“ میں کبیر تابعین میں سے ایک تابعی حسین بن خارج سے روایت کیا ہے۔ انہوں نے فتنہ اولیٰ کے بعد اپنا ایک خواب بیان کیا ہے جس میں وہ حضور نبی اکرم ﷺ اور حضرت ابراہیم ﷺ کا مکالہ ذکر کرتے ہوئے کہتے ہیں کہ جب آپ ﷺ نے ان سے اپنی امت کے لیے دعائے مغفرت کے لیے کہا تو انہوں نے فرمایا:

إِنَّكُمْ لَا تَدْرِي مَا أَحْدَثْتُمْ بَعْدِكُمْ، أَرَاقُوا دَمَّاً عَهُمْ وَ قُتِلُوا

(۱) امامہم۔

”کیا آپ نہیں جانتے کہ انہوں نے آپ کے بعد (دین میں) کیا کیا محدثات (یعنی فتنے) پیدا کیے؟ انہوں نے اپنوں کا خون بھایا ہے اور اپنے امام کو قتل کیا ہے۔“

حافظ ابن حجر عسقلانی نے ”الإصابة في تمييز الصحابة (۲: ۱۷۲، رقم: ۱۹۷۹)“ اور ابن عبد البر نے ”التمهید لما في الموطا من المعانى والأسانيد (۱۹: ۲۲۲)“ میں امام حاکم کی بیان کردہ روایت میں ذکر ”الفتنۃ الأولى“ کے الفاظ سے حضرت عثمان رضی اللہ عنہ کی شہادت کے موقع پر امت مسلمہ میں پیدا ہونے والا فتنہ مراد لیا ہے۔ اس سے معلوم ہوا کہ حضرت عثمان غنی رضی اللہ عنہ کو شہید کرنے والے فتنہ پرور لوگ ہی دین میں بدعت کے مرتكب ہوئے اور یہی لوگ بدعتی کھلائے۔ یہی وہ فتنہ پرور، متعصب اور انہتاء پسند لوگ تھے جو جنگِ صفين کے بعد خارجی گروہ پیدا کرنے کی بنیاد بنے۔

## عہد خلفائے راشدین میں رومنا ہونے والے محدثات الامور

حضور نبی اکرم ﷺ کے وصال کے فوراً بعد عہد خلفائے راشدین کے زمانہ میں جو بڑے بڑے ”محدثات“ (دین میں نئے فتنے) پیدا ہوئے۔ جن کو بدعاات کہا گیا اور جن کے خلاف جہاد بالسیف کیا گیا۔ درج ذیل ہیں:

### ۱۔ فتنہ دعویٰ نبوت کو احاداث فی الدین قرار دیا گیا

حضور نبی اکرم ﷺ کے وصال کے فوری بعد جھوٹے مدعاں نبوت کا فتنہ ظاہر ہوا اور ان کا یہ دعویٰ نبوت ”احاداث فی الدین“ تھا۔ اسود بن عزہ عُسُسی، طیجہ اسدی اور مسلیمہ کذاب جیسے جھوٹی نبوت کے دعوے داروں کے خلاف حضرت ابو بکر رضی اللہ عنہ نے لشکر

روانہ کیے اور صحابہ کرام ﷺ نے ان کے خلاف جہاد کیا۔

### ۲۔ فتنہ ارتداد کو احداث فی الدین قرار دیا گیا

لشکرِ اُسامہ ﷺ کی روائی کے بعد سرز میں عرب میں احداث کی شکل میں ایک اور فتنہ رونما ہوا جسے فتنہ ارتداد کہا جاتا ہے۔ عرب کے نو مسلم قبائل اسلام سے پھر گئے اور دوبارہ اپنی پرانی روشن پر چل نکلے۔ اس پر حضرت ابو بکر صدیق ؓ نے اس فتنہ کا قلع قع کیا۔<sup>(۱)</sup>

### ۳۔ فتنہ مُنکرین زکوٰۃ کو احداث فی الدین قرار دیا گیا

حضور نبی اکرم ﷺ کے وصال کے بعد عرب میں فتنہ ارتداد پھیل جانے کے ساتھ ساتھ بعض قبائل نے زکوٰۃ کی ادائیگی سے انکار کر دیا۔ حضرت ابو بکر صدیق ؓ نے ان کے خلاف جنگ کا ارادہ کرتے ہوئے فرمایا:

وَاللَّهُ أَلْقَاتِلَنْ مِنْ فَرْقٍ بَيْنَ الصَّلَاةِ وَالزَّكَاةِ، فِإِنَّ الزَّكَاةَ حُقُّ الْمَالِ،  
وَاللَّهُ أَلْوَ مَنْعُونَى عَنَّا قَأَ كَانُوا يَؤْذُونَهَا إِلَى رَسُولِ اللَّهِ ﷺ، لِقَاتِلَتْهُمْ  
عَلَى مَنْعِهِلٍ<sup>(۲)</sup>

”اللہ کی قسم! میں اس کے خلاف ضرور لڑوں گا جس نے نماز اور زکوٰۃ کے

(۱) طبری، تاریخ الأمم والمملوک، ۲۵۳:۲

(۲) لـ بخاری، الصحيح، کتاب الزکاة، باب وجوب الزکاة، ۲: ۵۷، رقم:

۳۔ بخاری، الصحيح، کتاب استتابة المرتدین، باب قتل من أبی قبول الفرائض، ۲: ۲۵۸، رقم: ۲۵۶

۴۔ مسلم، الصحيح، کتاب الإيمان، باب الأمر بقتال الناس حتى يقولوا لا إله إلا الله محمد رسول الله، ۱: ۵، رقم: ۲۰

کیا میلاد النبی ﷺ منانا بدعت ہے؟

درمیان فرق کیا، کیوں کہ زکوٰۃ بیت المال کا حق ہے۔ اللہ کی قسم! اگر انہوں نے مجھے ایک رسی دینے سے بھی انکار کیا جو وہ حضور نبی اکرم ﷺ کو ادا کرتے تھے تو اس انکار پر بھی میں ان سے ضرور قتال کروں گا۔“

لہذا حضرت ابو بکر صدیق ؓ نے حضرت خالد بن ولید ؓ کو ان عرب قبائل کی طرف روانہ کیا جنہوں نے زکوٰۃ دینے سے انکار کیا تھا۔

## ۲۔ فتنہ خوارج کو احداث فی الدین قرار دیا گیا

فتنة خوارج کی ابتداء سیدنا علی المرتضیؑ کے دور میں ہوئی۔ جب صفین کے مقام پر سیدنا علی المرتضیؑ اور حضرت معاویہؓ میں کئی روز تک لڑائی جاری رہی، جس کے نتیجے میں ہزارہا صحابہ کرامؓ اور تالیعین شہید ہوئے۔ بالآخر فیصلہ کیا گیا کہ طرفین میں سے دو معتمد اشخاص کو حکم بنایا جائے جو قرآن و سنت کے مطابق کوئی ایسی تدبیر نکالیں جس سے لڑائی کا خاتمه ہو۔ چنانچہ سیدنا علی المرتضیؑ کی طرف سے ابو موسیٰ عبد اللہ بن قیس اشعریؓ اور حضرت معاویہؓ کی طرف سے عمرو بن العاصؓ مقرر ہوئے اور عہد نامہ لکھا گیا جس کے نتیجے میں لڑائی تھم گئی۔

پھر آشعث بن قیس نے اس کا نذر کولے کہ ہر ہر قبیلہ کے افراد کو سنانا شروع کر دیا۔ جب وہ بنی تمیم کے لوگوں کے پاس آئے جن میں ابو بلال کا بھائی عروہ بن اؤبیہ بھی تھا اور ان کو پڑھ کر سنایا تو عروہ نے کہا:

تحکّمُونَ فِي أَمْرِ اللَّهِ الْعَظِيمِ الرَّجَالُ؟ لَا حُكْمٌ إِلَّا لِلَّهِ۔<sup>(۱)</sup>

”تم اللہ کے امر میں انسانوں کو حکم بناتے ہو؟ سو اے اللہ کے کسی کا حکم نہیں۔“

(۱) ل طبری، تاریخ الأُمَّةِ وَالملوکِ، ۳: ۳۰۳

۲- ابن اثیر، الكامل فی التاریخ، ۳: ۹۶

۳- ابن جوزی، المنتظم فی تاریخ الملوك والأُمَّةِ، ۵: ۲۳

اس نے یہ کہہ کر اشعش بن قیس کی سواری کے جانور کو تلوار ماری جس سے آپ ﷺ نیچے گر پڑے۔ اس پر آپ کے قبیلہ والے اور ان کے لوگ جمع ہو گئے اور جھگڑا ہوتے ہوتے رہ گیا۔ سیدنا علی المرتضیؑ جب صفين سے واپس کوفہ پہنچے تو ان کو خوارج کے اس عمل سے آگاہی حاصل ہوئی تو آپ نے فرمایا:

الله أَكْبَرُ! كَلِمَةُ حَقٍّ يَرَادُ بِهَا بَاطِلٌ، إِنْ سَكَنُوا عَمَّ مَنَاهُمْ، وَإِنْ تَكَلَّمُوا حَجَّ جَنَاهُمْ، وَإِنْ خَرَجُوا عَلَيْنَا قاتِلُنَاهُمْ<sup>(١)</sup>

”اللہ ہی بڑا ہے۔ بات تحق ہے مگر مقصود اس سے باطل ہے۔ اگر وہ خاموش رہے تو ہم ان پر چھائے رہیں گے اور اگر انہوں نے کلام کیا تو ہم ان پر دلیل لائیں گے اور اگر وہ ہمارے خلاف نکلے تو ہم ان سے لڑیں گے۔“

خوارج نے لوگوں کو حضرت علیؑ کے خلاف اُکسانا شروع کر دیا اور لوگوں کو پہاڑوں پر چلے جانے یا دوسرے شہروں کی طرف نکلنے کا مشورہ دیا اور حضرت علیؑ کے عمل کو بدعت ضلالہ تک کہا گیا۔ آخر کار ان لوگوں نے آپس کے مشورہ سے ”الحُكْمُ لله“ کے اجراء کے لیے نہروان کا مقام چنا اور سب وہاں جمع ہو گئے۔ نہروان کے مقام پر ان خارجیوں اور حضرت علیؑ کی فوج کے درمیان لڑائی کا آغاز اُس وقت ہوا جب انہوں نے صحابی حضرت عبد اللہ بن خبابؓ کو شہید کر دیا۔ ان کی شہادت کے بعد حضرت علیؑ نے فرمایا:

دونکم القوم.

”اس قوم کو لو (یعنی قتل کرو)۔“

حضرت جندبؓ فرماتے ہیں:

(١) لـ طبری، تاریخ الأُمُمِ والمُلُوکِ، ٣: ٣٢٣، ٣: ٣٣٣۔  
ـ ابن أثیر، الكامل فی التاریخ، ٣: ٣٣٣، ٣: ٣٣٣۔

فقتلت بکفى هذه بعد ما دخلتى ما كان دخلتى ثمانيه قبل أن  
أصلى الظهر، وما قتلت منا عشرة ولا نجا منهم عشرون<sup>(۱)</sup>

”میں نے نمازِ ظہر ادا کرنے سے قبل اپنے ہاتھوں سے آٹھ خوارج کو قتل کیا اور  
ہم میں سے دس شہید نہ ہوئے اور ان میں سے دس زندہ نہ بچ۔“

حضرت علیؑ کے دور میں یوں فتنہ خوارج اپنے انعام کو پہنچا۔

یہی وہ فتنے تھے جن کی طرف حضور نبی اکرم ﷺ نے صحابہ کرامؓ کے  
اجتماع میں اشارہ فرمایا، جو آپ ﷺ کے وصال فرماء جانے کے بعد نمودار ہوئے اور  
جنہیں محدثات الامور کا نام دیا گیا۔ لہذا صحیح روایات کے مطابق یہ چار طبقات (مدعاں)  
نبوت، مرتدینِ اسلام، منکرینِ زکوٰۃ، خوارج) محدثات کے مرتبہ تھے اور احادیث نے  
”احادیث“ کے معنی کو ”ارتداد“ کے ساتھ منع کر دیا ہے۔ پس احداث کا معنی ارتداد ہوگا  
اور یہی بدعتِ ضلالت و بدعتِ سیبیہ اور داخلِ دوزخ شمار ہوگی۔

### آج 'محدثات الامور' کس سطح کے امور کو کہا جائے گا؟

حضور نبی اکرم ﷺ نے بدعت کو ”محدثات الامور“ سے تعبیر کیا اور اس کا معنی  
خود اپنے ارشاد سے متعین فرمایا۔ وہ ایسے فتنے ہیں جو دین کی بنیادی تعلیمات کو مسخ کر دیں  
یا ان کا انکار کر دیں اور یہ ارتداد پر منی ہوں۔ لہذا بدعتات ضلالت سے مراد چھوٹے اور بڑی  
نویعت کے اختلافات نہیں بلکہ ان سے مراد اس سطح کے فتنے ہیں کہ ان میں سے ہر فتنہ  
”خروج عن الإسلام“ اور ”ارتداد“ کا باعث بنے، آپ ﷺ کی سنت اور أمر دین کو  
کاٹے اور ”اختلاف کشیر“ بن کر امت میں ظاہر ہو۔ مثلاً اگر کوئی شخص دین کے بنیادی  
عقائد (ایمان بالله، ملائکہ، سابقہ نازل شدہ کتب، انبیاء، یوم آخرت، تقدیر اور حیات بعد آزار

(۱) لـ طبرانی، المعجم الأوسط، ۲۲۷:۵، رقم: ۵۰۵

۲- پیشی، مجمع الروايات ومنبع الفوائد، ۲۲۷:۵

موت) میں سے کسی کا انکار کرے، اسلام کے آرکانِ خمسہ (ایمان بالله والرسول، نماز، روزہ، حج اور زکوٰۃ) میں سے کسی کا انکار کرے، آرکانِ اسلام میں کمی یا زیادتی، ختم نبوت کے انکار، تحریفِ قرآن (متنِ قرآن میں کمی یا زیادتی) کا مرتكب ہو، سنت کا انکار کرے، کسی خارجی فتنہ کی طرح باطل مسلک کی بنیاد رکھے، جہاد کی منسوخی، سود کا جواز وغیرہم کا عقیدہ گھڑ لے تو ان فتنوں کو قیامتِ نیک کے لیے دین میں بدعاتِ ضلالہ کہیں گے اور یہی ایسے فتنے ہیں جن کے مانے والوں اور پیروکاروں کو جہنم کا ایندھن بنایا جائے گا۔ لہذا بدعت سے مراد فقط فتنہ ارتداد اور اس کی مختلف شکلیں ہیں جو حضور نبی اکرم ﷺ کے وصال کے فوراً بعد پیدا ہوئیں یا بعد کے مختلف ادوار میں پیدا ہوں گی۔ اگر ایسی صورت نہیں ہے تو اس پر بدعتِ ضلالہ کا اطلاق نہیں ہوگا۔ پس آج بھی ارتداد ہی ایسا قاعدة اور کلیہ ہے جس پر کسی بھی امر کو پرکھ کر ہم کہہ سکتے ہیں کہ یہ بدعتِ ضلالہ میں شمار ہوتا ہے یا نہیں؟ لہذا چھوٹے چھوٹے فروعی اور نزاعی مسائل مثلاً میلاد، عرس، ایصالی ثواب وغیرہ کو بدعات و گمراہی اور ”محدثات الامور“ نہیں کہا جاسکتا، کیوں کہ ان سے خروج عن الإسلام لازم نہیں آتا اور نہ ارتداد ہوتا ہے بلکہ یہ اصلًا شریعت سے ثابت ہیں۔ جب کہ ”محدثات الامور“ ان فتنوں کو کہا گیا ہے جن کی وجہ سے امت میں اختلاف کثیر پیدا ہوا، امت آپس میں بٹ گئی حتیٰ کہ الگ الگ لشکر بنے، جنگیں ہوئیں اور ہزاروں افراد ان فتنوں کے باعث شہید ہوئے۔

افسوس ہے ان لوگوں پر جنہوں نے حضور نبی اکرم ﷺ کے میلاد اور ایصالی ثواب وغیرہ کو محدثات الامور اور بدعاتِ ضلالہ قرار دیا ہے۔ ان کو دین میں بدعت قرار دینا آپ ﷺ کی بیان کردہ تعریف سے انکار، حدیث سے انکار اور جسارت علی الرسول ہے۔ لیس علیہ اُمننا کا بھی یہی معنی ہے، یہ درحقیقت دین کے اندر مستحب اور مستحسن اُمور ہیں۔ فقهاء کے درمیان ہزاروں اختلافات ہیں، کئی مسائل میں مستحب و مکروہ حتیٰ کہ حلت و حرمت کا بھی اختلاف پایا جاتا ہے۔ ان اُمورِ مستحبات کو بدعات کہنا، حضور نبی اکرم ﷺ کی بیان کردہ تعریف کی روشنی میں گویا ارتداد اور کفر و شرک کا فتویٰ لگانے کے

کیا میلاد النبی ﷺ منانا بدعت ہے؟

متراوف ہے اور مرد دین کے خلاف قتال کرنا جہاد ہے۔ کیا جشنِ میلاد النبی ﷺ پر بدعتِ ضلالہ کا فتویٰ لگانے والے میلاد مننانے والوں کے خلاف جہاد کر رہے ہیں؟

جس طرح عہدِ صحابہ میں مذکون قرآن، باجماعت نمازِ تراویح اور جمع کے دن دو اذانوں جیسے امور کو جاری کرنے کا مقصد امت مسلمہ کی بھائی تھا، ایسے ہی میلاد النبی ﷺ میلاد منانا تاجدارِ کائنات حضور رحمت عالم ﷺ کے ساتھ ٹوٹے ہوئے قلبی اور جسی تعلق کو برقرار رکھنے اور دلوں میں آپ ﷺ کی اطاعت و اتباع کا جذبہ بیدار کرنے کا قوی اور مستحکم ذریعہ ہے۔ اور ایصالِ ثواب جیسے امورِ متوفیانِ اسلام کی بلندی درجات اور گناہوں کی بخشش کا سبب ہیں۔

## تصویرِ بدعت آثارِ صحابہ رضی اللہ عنہما کی روشنی میں

گزشتہ بحث میں ہم نے بدعت کا لغوی مفہوم بیان کرتے ہوئے واضح کیا تھا کہ لغوی اعتبار سے بدعت نئی چیز کو کہتے ہیں اور محدثات الامور و احداث فی الدین کا تعلق فتنہ ارتاد یا خروج عن الاسلام کی سطح کے فتنوں کے ساتھ ہے۔ اب یہ دیکھنا ہے کہ بدعت کا تصویر صحابہ کرام ﷺ کے آثار میں بھی موجود ہے یا نہیں؟ اس کی وضاحت کے لیے ہم یہاں سیدنا صدیق اکبر ﷺ اور سیدنا عمر فاروق ﷺ اور سیدنا عثمان غنی ﷺ کا عمل مختصرًا بیان کریں گے، کیوں کہ حضور نبی اکرم ﷺ کے بعد امت کے لیے ان صحابہ کبار ﷺ کا عمل سب سے زیادہ معتبر ہے، اور آقا ﷺ نے فتنوں کے قلع قمع کے لیے اپنی اور اپنے بعد آنے والے خلفاء راشدین مہدیین کی سنت کی پیروی کو لازمی قرار دیا ہے۔

### ۱۔ جمع قرآن اور شیخین رضی اللہ عنہما کا عمل

حضور نبی اکرم ﷺ کے وصال مبارک کے بعد جب سیدنا صدیق اکبر ﷺ منصبِ خلافت پر مตمنکن ہوئے تو اس وقت جھوٹی نبوت کے دعوے دار مسلمہ کذاب کے خلاف جنگ یمامہ میں تقریباً سات سو (۷۰۰) حافظِ قرآن صحابہ ﷺ شہید ہوئے۔ قبل

ازیں حضور ﷺ کے ظاہری زمانہ اقدس سے اب تک قرآن حکیم کے ایک جلد میں جمع کرنے کا کوئی انتظام نہیں ہوا کہ تھا بلکہ متفرق مقامات پر مختلف صورتوں میں لکھا ہوا موجود تھا۔ سیدنا فاروق اعظم ﷺ نے محسوس کیا کہ اگر یہ سلسلہ جہاد و قتال اسی طرح جاری رہا اور وہ صحابہ ﷺ جن کے سینوں میں قرآن حکیم محفوظ ہے شہید ہوتے رہے تو عین ممکن ہے کہ حفاظتِ قرآن میں خاصی دشواری پیش آئے۔ اس خدشہ کے پیش نظر انہوں نے سیدنا صدیق اکبر ﷺ کو تجویز دی کہ قرآن حکیم ایک کتابی صورت میں جمع کر لیا جائے۔ سیدنا صدیق اکبر ﷺ نے فرمایا:

كيف أفعل شيئاً مالم يفعله رسول الله ﷺ؟

”میں ایسا کام کیسے کر سکتا ہوں جسے رسول اللہ ﷺ نے نہیں فرمایا۔“

حضرت عمر فاروق ﷺ نے جواب دیا: اے امیر المؤمنین! درست ہے کہ یہ کام ہمارے آقا ﷺ نے اپنی ظاہری حیات مقدسہ میں نہیں کیا لیکن ”هو والله خیر“ اللہ کی قسم! بہت اچھا اور بھلائی پر مبنی ہے۔ لہذا ہمیں اسے ضرور کرنا چاہیے۔ اس بحث و تحقیص کے دوران سیدنا ابو بکر صدیق ﷺ کا سینہ کھل گیا اور کاتب وحی حضرت زید بن ثابت ﷺ اس عظیم کام پر مامور کیے گئے۔ چنانچہ حضرت زید ﷺ نے کھجور کی شاخوں، سفید پتھروں اور لوگوں سے قرآن کو جمع کرنا شروع کر دیا اور اس طرح تیار کیے گئے قرآن حکیم کے چند نسخے جو سیدنا صدیق اکبر ﷺ اور سیدنا عمر فاروق ﷺ کے بعد ام المؤمنین سیدہ حفصة رضی اللہ عنہا کے پاس محفوظ ہو گئے تھے بعد میں سیدنا عثمان غنی ﷺ نے ان سے مٹانگا کر قرآن حکیم کو دوبارہ موجودہ ترتیب میں یک جا کر دیا۔<sup>(۱)</sup>

(۱) لـ بخاری، الصحيح، كتاب التفسير، باب قوله: لقد جاءَ كم رسول من

أنفسكم عزيز عليه ما عندم حريص عليكم، ۳۴۰، رقم: ۲۲۰

۲- تمذی، الجامع الصحيح، كتاب تفسير القرآن، باب من سورة توبة، ۵:

۳۴۳، رقم:

کیا میلاد النبی ﷺ منانا بدعت ہے؟

اس طرح تاریخ اسلام میں پہلی بدعتِ حسنہ سیدنا صدیق اکبر ﷺ اور سیدنا فاروق اعظم ﷺ کے ہاتھوں وقوع پذیر ہوئی۔

## ۲۔ باجماعت نمازِ تراویح کی ابتداء

جمع و تدوینِ قرآن کی طرح یہ عمل بھی سیدنا فاروق اعظم ﷺ کے فرمان کی تعیل میں باقاعدہ وجود پذیر ہوا۔ احادیث مبارکہ میں مذکور ہے کہ حضور نبی اکرم ﷺ نے اپنی حیات طیبہ میں رمضان المبارک میں تین راتیں نمازِ تراویح باجماعت پڑھائی۔ اس کے بعد فرض ہوجانے کے خدشہ سے آپ ﷺ نمازِ تراویح گھر میں ہی پڑھتے رہے اور تمام صحابہ کرام ﷺ بھی انفرادی طور پر اپنی اپنی نماز پڑھ لیتے۔ حضور ﷺ کے عبد مبارک کے بعد سیدنا صدیق اکبر ﷺ کے اڑھائی سالہ دورِ خلافت میں بھی صحابہ کرام ﷺ کا یہی معمول رہا۔ جب سیدنا فاروق اعظم ﷺ کا دورِ خلافت آیا اور آپ نے دیکھا کہ رمضان المبارک میں لوگ مختلف شکلوں میں نمازِ تراویح ادا کر رہے ہیں۔ تو اس خیال سے کہ وقت گزرنے کے ساتھ ساتھ لوگوں کے اندر مساجد کو آباد کرنے کا ذوق بھی کم ہو سکتا ہے اور اگر صورت حال یہی رہی تو عین ممکن ہے کسی وقت لوگ نمازِ تراویح پڑھنا ہی ترک کر دیں، انہوں نے یہ اجتہاد فرمایا اور سب کو حافظ قرآن حضرت اُبی بن کعب ؓ کے پیچھے نمازِ تراویح باجماعت پڑھنے کا حکم دیا۔ صحابہ کرام کو باجماعت نمازِ تراویح پڑھتے دیکھ کر حضرت عمر ؓ نے فرمایا:

نعم البدعة هذه، والتي ينامون عنها أفضـل منـ التي يـقومونه<sup>(۱)</sup>

”یہ کتنی اچھی بدعت ہے اور رات کا وہ حصہ جس میں لوگ سو جاتے ہیں اُس

(۱) لـ بخاری، الصحيح، کتاب صلاة التراویح، باب فضل من قام رمضان، ۲:

۴۰۶، رقم:

۲۵۰: مالک، الموطأ، ۳۲، رقم:

۳۳۳: بیہقی، السنن الکبری، ۲، ۳۳۳، رقم:

۳۳۷۹:

حصہ سے بہتر ہے جس میں وہ قیام کرتے ہیں۔“

حضرت عمرؓ کے اس قول کی وضاحت کرتے ہوئے عبد الرحمن بن عبد القاری تابعی بیان کرتے ہیں:

یرید آخر اللیل، و کان الناس یقومون أولم

”حضرت عمرؓ کی مرادرات کا آخری حصہ تھا جب کہ لوگ پہلے حصہ میں قیام کرتے تھے۔“<sup>(۱)</sup>

اس روایت میں سیدنا عمر فاروقؓ نے خود نعم البدعة هذه فرما کر یہ ثابت کر دیا کہ ہر بدعت، بدعت سیدہ نہیں ہوتی بلکہ بے شمار بدعات اچھی بھی ہوتی ہیں۔ اور بدعت حسنہ اور سیدہ کی تقسیم میں بر حدیث ہے، محض قیاسی تقسیم نہیں بلکہ سیدنا عمر فاروقؓ کے قول پر قائم ہے۔

(۱) یہاں ایک سوال پیدا ہوتا ہے کہ جب رات کے آخری حصہ میں کی جانے والی عبادت زیادہ فضیلت رکھتی ہے تو پھر حضرت عمرؓ نے ابتدائی حصہ میں قیام کیوں شروع کروالی۔ حافظ ابن حجر عسقلانی (۸۵۲-۷۳) ”فتح الباری (۲: ۲۵۳)“ میں اس کی وضاحت کرتے ہوئے لکھتے ہیں:

هذا تصريح منه بأن الصلاة في آخر الليل أفضل من أوله، لكن ليس فيه أن الصلاة في قيام الليل فرادى أفضل من التجميع.

”اس میں صراحت ہے کہ رات کے پچھلے پھر کی نماز پہلے پھر کی نماز سے افضل ہے، تاہم اس سے یہ ثابت نہیں ہوتا کہ تہا نماز پڑھنا باجماعت نماز پڑھنے سے زیادہ فضیلت رکھتا ہے۔“

پس اس سے واضح ہو گیا کہ اگرچہ آخر شب پڑھی جانے والی نماز فضیلت کی حامل ہے لیکن باجماعت ادا کی جانے والی نماز تراویح جو رات کے ابتدائی حصہ میں ادا کی جاتی ہیں، زیادہ فضیلت رکھتی ہے۔

### ۳۔ نمازِ جمعہ سے قبل دوسری اذان

نمازِ جمعہ سے پہلے مساجد میں دوسری اذان جو وعظ سے پہلے پڑھی جاتی ہے، اس کا آغاز عبد عثمانی میں ہوا۔ امام بخاری<sup>(۲۵۶)</sup> نے اس کا تذکرہ کرتے ہوئے لکھا ہے:

أَنَّ التَّأْذِينَ الثَّانِي يَوْمَ الْجُمُعَةِ أَمْرٌ بِهِ عَثْمَانُ بْنُ عَفَّانَ حِينَ كَثُرَ أَهْلُ الْمَسْجِدِ۔<sup>(۱)</sup>

”جمعہ کے دن دوسری اذان (یعنی وہ اذان جو وعظ سے پہلے پڑھی جاتی ہے۔ یہ ترتیب میں پہلی اذان ہے۔) کا حکم حضرت عثمان<sup>رض</sup> نے دیا جب مسجد میں آنے والوں کی تعداد زیادہ ہو گئی۔“

الہذا جس طرح خیر القرون میں بھی تدوین قرآن حکیم کے موقع پر اجل صحابہ کرام<sup>رض</sup> کے ذہنوں میں یہ سوال اٹھا تھا کہ جو کام حضور نبی اکرم ﷺ نے نہیں کیا وہ کیسے کر سکتے ہیں، اُسی طرح آج کے دور میں بھی جشن میلاد النبی ﷺ اور اس جیسے دیگر امورِ خیر کے بارے میں لوگوں کے ذہنوں میں یہ سوال پیدا ہوتا ہے کہ کیا وہ جائز ہیں جب کہ اوائل دویں اسلام میں ان کی کوئی مثال نہیں ملتی۔ اور جس طرح صحابہ کرام کو ارشاد صدر ہوا اور انہوں نے بھلانی کے ان نئے کاموں کو اپنایا اُسی طرح ہم نے محافلِ میلاد اور جشنِ میلاد النبی ﷺ کو اُمرِ خیر اور باعثِ برکت ہونے کے اپنایا ہے۔

(۱) ل۔ بخاری، الصحيح، کتاب الجمعة، باب الجلوس على المنبر، ۳۶۰

رقم: ۸۴۳

۲۔ شمس الحق، عنون المعبدود، ۳: ۳۰۳

۳۔ وادیاشی، تحفة المحتاج، ۱: ۵۶۲، رقم: ۴۳۳

۴۔ شوکانی، نیل الاوطار، ۳: ۳۲۲

## تصویرِ بدعت اور چند عصری نظائر و واقعات

اس ضمن میں چند شہادتیں عصری نظائر و واقعات سے پیش کی جاتی ہیں:

### ۱۔ اسلامی حکومت کے قیام کا مسئلہ

شریعت نے ضروری قرار دیا کہ مسلمانوں کی نمائندہ حکومت ہو، لیکن اس کا انتخاب کس طرح ہو، حکومت کی تشكیل کس نظام کے تحت کی جائے، اس کے ادارے کس طرح وجود میں آئیں اور پھر ان میں اختیارات کی تقسیم کس اسلوب پر ہو؟ ان تفصیلات کے متعلق شریعت میں صریح احکامات نہیں ملتے۔ ہر مسلمان ریاست نے اپنی صواب دید کے مطابق جو نظام ضروری سمجھا اپنا لیا۔

### ۲۔ تعمیر مساجد کا مسئلہ

اوائلِ اسلام میں پختہ مکانات بنانا ناپسند خیال کیا جاتا تھا، لہذا مسجد کو بھی آز رُوئے شرع پختہ بنانا ناجائز تصور کیا جاتا رہا۔ پھر ایک وقت آیا جب اسلامی سلطنت کی حدیں شرق تا غرب تک پھیل گئیں، تہذیب و ثقافت اور رہن سہن کے طریقوں میں تبدیلیاں آگئیں، لوگوں نے اپنی رہائش کے لیے بڑے بڑے کشادہ اور پختہ مکانات بنانا شروع کر دیے۔ بنو امیہ اور بنو عباس کے دورِ حکومت اور مابعد اسلامی مملکت کے جاہ و جلال کے دور میں مسلمانوں نے عالی شان محلات تعمیر کیے تو علماء نے وقت کے تقاضوں کے مطابق مساجد کی تعمیر کو بھی اسی طرح نہ صرف جائز کہا بلکہ عظمتِ اسلام کے پیش نظر ضروری قرار دیا۔

اگر مساجد کی تعمیر میں تبدیلی پر غور کیا جائے تو اس کی مصلحت اب سمجھ میں آتی ہے کہ اس وقت لوگوں کے اپنے گھر کچے ہوتے تھے اللہ کے گھر کا کچا ہونا باعثِ نگ و عار نہ تھا۔ لیکن جب لوگوں کے اپنے مکانات پختہ محلات میں بدل گئے تو خاتمة خدا کی

وجاهت اور ظاہری رعب و دبدبہ کے پیش نظر پختہ اور خوبصورت مساجد کی تعمیر کے جواز کا فتویٰ دے دیا گیا۔ اس سے واضح ہوتا ہے کہ دین کو اگر ظاہری لفظوں سے سمجھنے کی کوشش کی جائے تو اس سے (إِلَّا مَا شاء اللَّهُ) گمراہی کے سوا کچھ نہیں ملتا لیکن اگر دین کی اصل روح اور اس میں کار فرما حکمتوں پر غور کر کے اس کے احکام کو پرکھا جائے تو دین کا صحیح فہم پیدا ہوتا ہے۔

### ۳۔ قرآن حکیم کا ترجمہ و تفسیر

قرآن حکیم کی تعلیمات لوگوں تک پہنچانے کے لیے ضروری تھا کہ اس کے تراجم اور تفاسیر بھی مختلف ممالک کے لوگوں کی زبان اور فہم کے مطابق ہوں لیکن دین کے بارے میں ظاہری الفاظ پر نظر رکھنے والا ناپختہ اور انہیا پسند جامد ذہن ہر دور میں ہونے والے نئے کام کی مزاحمت میں پیش پیش رہا ہے۔ چنانچہ شاہ ولی اللہ محدث دہلویؒ نے ہندوستان میں جب پہلی مرتبہ اسی ضرورت کے پیش نظر قرآن حکیم کا ترجمہ فارسی زبان میں کیا تو یہاں کے ظاہر میں علماء نے بہت واڈیا کیا، کفر و بدعت کے فتاویٰ صادر کیے کہ قرآن کو عربی زبان سے فارسی میں منتقل کیا جا رہا ہے۔ لیکن آنے والے وقت نے ثابت کر دیا کہ یہ بدعت مصلحت وقت اور عین تقاضائے تبلیغ دین تھی، جب کہ فتویٰ لگانے والے اُس وقت اس دینی مصلحت سے نآشنا تھے۔

### آئمہ و محدثین کی بیان کردہ اقسام بدعت

دین کے متذکرہ بپلوؤں کو مدد نظر رکھتے ہوئے ہی آئمہ و محدثین نے بدعت کی پانچ اقسام بیان کی ہیں، جن کی تفصیل حسب ذیل ہے:

#### ۱۔ امام شافعی (۱۵۰-۲۰۲ھ)

شافعی فقہ کے بانی امام شافعیؒ بدعت کی تقسیم ان الفاظ میں کرتے ہیں:

المحدثات من الأمور ضربان: ما أحدث يخالف كتاباً أو سنة أو أثراً أو إجماعاً فهذه البدعة ضلاله، وما أحدث من الخير لا خلاف فيه لواحد من هذا، فهذه محدثة غير مذمومة، قد قال عمر رضي الله عنه في قيام رمضان: نعمت البدعة هذه۔<sup>(۱)</sup>

”محدثات میں دو قسم کے امور شامل ہیں: پہلی قسم میں تو وہ نئے امور ہیں جو قرآن و سنت، آثار صحابہ یا اجماع امت کے خلاف ہوں۔ پس یہ بدعت ضلالہ ہیں۔ اور دوسری قسم میں وہ نئے امور ہیں جن کو بھلانی کے لیے آنجام دیا جائے اور کوئی ان میں سے کسی کی مخالفت نہ کرتا ہو۔ پس یہ نئے امور ناپسندیدہ نہیں ہیں۔ اسی لیے حضرت عمر فاروق رضي الله عنه نے رمضان میں تراویح کے قیام کے موقع پر فرمایا تھا: یہ کتنی اچھی بدعت ہے۔“

## ٢- شیخ عز الدین بن عبد السلام (٧٧٠-٥٦٠ھ)

شیخ عز الدین بن عبد السلام سلمی اپنی کتاب ”قواعد الأحكام في مصالح الأنام“ میں فرماتے ہیں:

البدعة فعل ما لم يعهد في عهد النبي ﷺ، وتنقسم إلى خمسة أحكام يعني الوجوب والندب ..... الخ. وطريق معرفة ذلك أن تعرض البدعة على قواعد الشرع فأى حكم دخلت فيه فهو منه، فمن البدع الواجبة تعلم النحو الذى يفهم به القرآن والسنة، ومن البدع المحمرة مذهب نحو القدريّة، ومن البدع المندوبة

(۱) لـ ذہبی، سیر أعلام النبلاء، ۲: ۴۰

۲- سیوطی، الحاوی للفتاوى: ۲۳

۳- سیوطی، حسن المقصد فی عمل المولد: ۵۲، ۵۳

إِحْدَاثُ نَحْوِ الْمَدَارِسِ وَالْاجْتِمَاعِ لِصَلَةِ التَّرَاوِيْحِ، وَمِنَ الْبَدْعِ  
الْمُبَاحَةُ الْمُصَافَحَةُ بَعْدَ الصَّلَاةِ، وَمِنَ الْبَدْعِ الْمُكْرُوْهَةُ زَخْرَفَةُ  
الْمَسَاجِدِ وَالْمَصَاحِفِ أَى بِغْيَرِ الْذَّهَبِ<sup>(١)</sup>

”بدعت ایسا فعل ہے جو حضور نبی اکرم ﷺ کے زمانے میں نہ تھا اور بدعت کو پانچ احکام میں تقسیم کیا جاتا ہے یعنی واجب اور ندب وغیرہ۔ اور اس کی پہچان کا طریقہ کاری یہ ہے کہ بدعت کو قواعد شرعیہ پر پرکھا جائے گا۔ پس وہ جو حکم شرعی پر پورا اترے گا اسی قسم میں سے ہوگا۔ پس نحو کا علم سیکھنا جس سے قرآن اور سنت کو سمجھنے میں مدد ملتی ہے، بدعت واجبہ میں سے ہے۔ اور قدریہ جیسے نئے نہجہب بنانا بدعت محرمه میں سے ہے۔ اور مدارس بنانا اور نمازِ تراویح جماعت کے ساتھ ادا کرنا بدعت مندوہ میں سے ہے۔ اور نماز کے بعد مصافحہ کرنا بدعت مباح میں سے ہے۔ اور سونا استعمال کیے بغیر مساجد اور قرآن کی ترمیم و آرائش کرنا بدعت مکروہہ میں سے ہے۔“

### ٣۔ ملا علی قاری حنفی (م ١٤٠٢ھ)

ملا علی قاری حنفی ”مشکوہة المصابیح“ کی شرح ”مرقاۃ المفاتیح“ میں لکھتے ہیں:

قال الشیخ عز الدین بن عبد السلام فی آخر کتاب القواعد:  
البدعة: أما واجبة كتعلم النحو لفهم کلام الله ورسوله وكتدوين  
أصول الفقه والکلام فی الجرح والتعديل. وأما محمرة كمذهب  
الجبرية والقدرية والمرجئة والمجسمة. والرد على هؤلاء من  
البدع الواجبة لأن حفظ الشريعة من هذه البدع فرض كفاية.

(١) ابن حجر ہبیتمی، الفتاوى الحدیثیة: ٢٤٣

وأما متدویة كإحداث الربط والمدارس وكل إحسان لم يعهد في الصدر الأول وكتالتراویح أى بالجامعة العامة والكلام في دقائق الصوفية. وأما مکروهہ کزخرفة المساجد وتزوین المصاحف يعني عند الشافعیة، وأما عند الحنفیة فمباح. وأما مباحة کالمصافحة عقیب الصبح والعصر أى عند الشافعیة أيضًا وإنما عند الحنفیة مکروهہ، والتوضیح فی لذائذ المأكل والمشارب والمساکن وتوسیع الأکمام۔<sup>(۱)</sup>

”شیخ عز الدین بن عبد السلام“ القواعد“ کے آخر میں بدعت کے بارے میں فرماتے ہیں: اللہ اور اُس کے رسول ﷺ کے کلام کو سمجھنے کے لیے خواکا سیکھنا، اصول فقہ کی تدوین کرنا اور علم جرح و تعلیل کا حاصل کرنا بدعت واجبہ ہے، جب کہ بدعت محمد میں نئے مذاہب کا وجود ہے جیسے جریی، قدری، مرجدہ اور مجسمہ اور ان تمام کا رد بدعت واجبہ سے کیا جائے گا کیوں کہ اسی بدعت سے شریعت کی حفاظت کرنا فرض کلفایہ ہے۔ جب کہ سرائیں اور مدارس کا قیام اور ہر قسم کی نیکی کے فروغ کے کام جو اسلام کے ابتدائی دور میں نہ تھے جیسے باجماعت نماز تراویح اور تصوف کے پیچیدہ نکات و رموز پر گفتگو کرنا بدعت متدویہ میں شامل ہیں۔ شوافع کے ہاں مساجد اور قرآن کی ترتیکیں و آرائش کرنا بدعت مکروہہ ہے، جب کہ احتفاف کے ہاں یہ امر مباح ہیں۔ اور شوافع کے ہاں فخر اور عصر کے بعد مصافحہ کرنا بدعت مباح ہے، جب کہ احتفاف کے نزدیک یہ امر مکروہ ہیں؛ اور اسی طرح لذیذ کھانے، پینے اور گھروں کو وسیع کرنا (جیسے امور بھی بدعت مباح میں شامل) ہیں۔“

(۱) ملا علی قاری، مرقاة المفاتیح شرح مشکاة المصابیح، ۲۳۰

## کل بدعة ضلالة کا صحیح مفہوم

ملا علی قاری کل بدعة ضلالة کا صحیح مفہوم واضح کرتے ہوئے مزید لکھتے ہیں:

أى کل بدعة سیئة ضلاله، لقوله عليه الصلاة والسلام: من سنّ  
فی الإسلام سنّة حسنة فله أجرها وأجر من عمل بها، وجمع  
أبوبكر وعمر القرآن وكتبه زيد في المصحف وجدد في عهد  
عثمان۔<sup>(۱)</sup>

”یعنی ہر بری بدعت گمراہی ہے کیوں کہ حضور نبی اکرم ﷺ کا ارشاد ہے:  
”جس نے اسلام میں کوئی اچھا طریقہ ایجاد کیا تو اُسے اُس عمل کا اور اُس پر  
عمل کرنے والے کا اجر ملے گا۔“ اور یہ کہ حضرت ابو بکر رضی اللہ عنہ اور حضرت عمر رضی اللہ عنہ  
نے قرآن کریم جمع کیا اور حضرت زید رضی اللہ عنہ نے اسے صیفہ میں لکھا اور عہد عثمانی  
میں اس کی تجدید کی گئی۔“

۲۔ ابن حجر کی بدعت کی اقسام بیان کرنے کے بعد فرماتے ہیں:

وفي الحديث: كل بدعة ضلاله، وكل ضلاله في النار. وهو  
محمول على المحرّمة لا غير۔<sup>(۲)</sup>

”اور جو حدیث میں ہے کہ ”ہر بدعت گمراہی ہے اور ہر گمراہی جہنم میں لے  
جائے گی“، اس حدیث کو بدعت محرّمه پر محمول کیا گیا ہے، اس کے علاوہ اور کسی  
پر نہیں۔“

(۱) ملا علی قاری، مرقة المفاتیح شرح مشکاة المصایب، ۳۳۱

۲- شیبیر احمد دیوبندی، فتح المللهم بشرح صحيح مسلم، ۴۰۶

(۳) ابن حجر بیتمی، الفتاوى الحدیثیة: ۲۳

بدعت کی اس تقسیم کے بعد معلوم ہوا کہ اگر بدعت شریعت کے مختفات کے تحت آجائے تو وہ بدعت حسنہ ہے اور اگر مستحبات کے تحت آجائے (یعنی مخالف دلیل ہو) تو بدعت سیئہ ہے اور اگر ان دونوں میں نہ آئے تو وہ بدعت مباحہ ہے۔

## تقسیم بدعت

مذکورہ بالا تعریفاتِ بدعت کی روشنی میں ہم ذیل میں خلاصتاً محدثین و آئندہ کی بیان کردہ بدعت کی تقسیم بیان کریں گے۔ بنیادی طور پر بدعت کی دو اقسام ہیں:

- ۱۔ بدعتِ حسنہ
- ۲۔ بدعتِ سیئہ

ان میں سے ہر ایک کی پھر مزید اقسام ہیں جن کا ذیل میں ذکر کیا جاتا ہے:

### ا۔ بدعتِ حسنہ کی اقسام

بدعتِ حسنہ کی مزید تین اقسام ہیں:

- ۱۔ بدعتِ واجبہ
- ۲۔ بدعتِ مستحبہ (مستحبہ)
- ۳۔ بدعتِ مباحہ

### (۱) بدعتِ واجبہ

وہ کام جو اپنی بیت میں تو بدعت ہو لیکن اس کا وجود واجب کی طرح دین کی ضرورت بن جائے اور اسے ترک کرنے سے دین میں حرج واقع ہو۔ جیسے قرآنی آیات پر اعراب، فہم دین کے لیے صرف ونحو کی درس و تدریس، اصول تفسیر، اصول حدیث، فقہ و اصول فقہ اور دیگر علوم عقلیہ وغیرہ کی تعلیم کا اہتمام، دینی مدارس کا قیام، درس نظامی کے

نصابات اور ان کی اصطلاحات سب ”بدعت واجبه“ ہیں۔

### (۲) بدعت مسحیہ (مسخنہ)

جو کام اپنی بیت اور اصل میں نیا ہو لیکن شرعاً منوع ہونے واجب کی طرح ضروری ہو بلکہ عام مسلمان اسے مسخن امر سمجھتے ہوئے ثواب کی نیت سے کریں تو اس کے نہ کرنے والا گناہ گار بھی نہیں ہوتا لیکن کرنے والے کو ثواب ملتا ہے، جیسے مسافر خانوں اور مدارس کی تعمیر وغیرہ۔ ہر وہ اچھی بات جو پہلے نہیں تھی اس کا ایجاد کرنا بھی بدعت مسحیہ ہے، جیسے نمازِ تراویح کی جماعت، تصوف و طریقت کے باریک مسائل کا بیان، محافلِ میلاد، محافلِ عرس وغیرہ جنہیں عام مسلمان ثواب کی خاطر منعقد کرتے ہیں اور ان میں شرکت نہ کرے والا گناہ گار نہیں ہوتا۔ حضرت عبد اللہ بن مسعود رضی اللہ عنہما نے فرمایا:

فَمَا رَأَاهُ الْمُؤْمِنُ حَسَنًا فَهُوَ عِنْدَ اللَّهِ حَسَنٌ، وَمَا رَأَاهُ الْمُؤْمِنُ قَبِيحاً فَهُوَ عِنْدَ اللَّهِ قَبِيحٌ۔<sup>(۱)</sup>

”جس کو (باعوم) مومن اچھا جائیں وہ اللہ کے ہاں بھی اچھا ہے اور جس کو مومن بر جائیں وہ اللہ کے نزدیک بھی برا ہے۔“

(۱) لـ بزار، البحر الزخار (المسند)، ۵: ۳۳، ۳۳، رقم: ۷۷

۲- طیالسی، المسند، ۳: ۳۳، رقم: ۲۲۶

۳- أحمد بن حنبل، المسند، ۳: ۳۷۹، رقم: ۳۶۰

۴- حاکم، المستدرک علی الصحيحین، ۳: ۸۳، رقم: ۳۳۵

۵- بہشی نے ”مجمع الزوائد و منبع الفوائد (۱: ۲۷۶، ۲۷۷)“ میں کہا ہے کہ اسے احمد، بزار اور طبرانی نے روایت کیا ہے اور اس کے رجال موثق (ورجاله موثقون) ہیں۔

۶- عجلونی نے ”کشف الخفاء ومزيل الالباس (۲: ۲۳۵، رقم: ۲۳۳)“ میں کہا ہے کہ یہ روایت موقوف حسن ہے۔

اس تعریف کی رو سے جشنِ میلاد النبی ﷺ بدعتِ مسخرہ ہے، جسے مومن ثواب کی نیت سے کرتے ہیں اور حضرت عبد اللہ بن مسعود رضی اللہ عنہما کے قول کے مطابق یا اللہ تعالیٰ کے ہاں بھی مقبول ہے کیوں کہ اسے جمہور مسلمان (سوادِ اعظم) مناتے ہیں۔

### (۳) بدعتِ مباح

وہ نیا کام جو شریعت میں منع نہ ہوا اور جسے مسلمان صرف جائز سمجھ کر ثواب کی نیت کے بغیر اختیار کر لیں۔ فقهاء نے فخر اور عصر کی نماز کے بعد مصافحہ کرنے اور عمدہ عدمہ جدید کھانے اور مشروبات کے استعمال کو ”بدعتِ مباح“ کہا ہے۔

### ۲۔ بدعتِ سیئہ کی اقسام

بدعتِ سیئہ کی دو اقسام بیان کی جاتی ہیں:

- ۱۔ بدعتِ محرمہ
- ۲۔ بدعتِ مکروہہ

### (۱) بدعتِ محرمہ

وہ نیا کام جس سے دین میں تضاد، اختلاف اور إنتشار واقع ہو مثلاً قدریہ، جریہ، مرجمہ اور مرزاںی و قادریانی وغیرہ جیسے نئے مذاہب کا وجود میں آنا۔ اسے بدعتِ ضلالہ بھی کہتے ہیں۔ ان مذاہبِ باطلہ کی مخالفت بدعتِ واجبہ کا درجہ رکھتی ہے۔

### (۲) بدعتِ مکروہہ

جس نئے کام سے سنت مؤکدہ یا غیر مؤکدہ چھوٹ جائے وہ بدعتِ مکروہہ ہے۔ اس میں علماء متقدیم نے مساجد کی بلا ضرورت فخریہ آرائش و تزئین وغیرہ کو شامل کیا ہے۔

## تلقیم بدعت پر متن حدیث سے استشهاد

بدعت کے مذکورہ تصور اور تلقیم کی مزید وضاحت کے لیے حضرت جریر بن عبد اللہ رضی اللہ عنہما سے مروی حدیث مبارکہ نہایت اہم ہے۔ حضور نبی اکرم ﷺ نے فرمایا:

من سنّ فی الإسلام سنة حسنة فله أجراها وأجر من عمل بها  
بعده، من غير أن ينقص من أجورهم شيء. ومن سنّ فی الإسلام  
سنة سيئة كان عليه وزرها ووزر من عمل بها من بعده، من غير  
أن ينقص من أوزارهم شيء<sup>(۱)</sup>

”جو شخص اسلام میں کسی نیک کام کی بنیاد پر تو اس کے لئے اس کے اپنے اعمال کا بھی ثواب ہے اور جو اس کے بعد اس پر عمل کریں گے ان کا ثواب بھی ہے، بغیر اس کے کہ ان کے ثواب میں کوئی کمی کی جائے۔ اور جس نے اسلام میں کسی بری بات کی ابتدا کی تو اس پر اس کے اپنے عمل کا بھی گناہ ہے اور جو اس کے بعد اس پر عمل کریں گے ان کا بھی گناہ ہے، بغیر اس کے کہ ان کے گناہ میں کچھ کمی ہو۔“

- ۱۔ مسلم، الصحيح، کتاب الزکاة، باب الحث على الصدقة ولو بشق تمرة أو كلمة طيبة وأنها حجاب من النار، ۲۰۳، ۲۰۵، رقم: ۱۴۷
- ۲۔ مسلم، الصحيح، کتاب العلم، باب من سن سنّة حسنة أو سيئة ومن دعا إلى هدى أو ضلاله، ۲۰۵۹، رقم: ۱۴۷
- ۳۔ نسائي، السنن، کتاب الزکاة، باب التحرير على الصدقة، ۵: ۷۶، رقم: ۲۰۵۳
- ۴۔ ابن ماجة، السنن، المقدمة، باب من سن سنّة حسنة أو سيئة، ۱: ۲۷۷، رقم: ۲۰۲، ۲۰۳
- ۵۔ احمد بن حنبل، المسند، ۳: ۳۵۹-۳۵۷

اس حدیث میں لفظ ”سن“ لغوی معنی کے اعتبار سے ”ابدع“ کے ہم معنی ہے یعنی جس نے اسلام میں کوئی اچھی (نئی) راہ نکالی۔ یہاں سے ”بدعت حسنة“ کا تصور اپھرتا ہے۔ اسی طرح ”من سن فی الإسلام سنة سنية“ سے بدعت سینہ کی طرف اشارہ ہے۔ اگر کوئی اعتراض کرے کہ اس سے تو صرف ”سن“ ہی مراد ہے بدعت مراد نہیں مل جائے سکتی تو اس کا جواب یہ ہے کہ (معاذ اللہ) اگر اس سے مراد صرف ”سن“ ہی ہوتا تو کیا وہاں ”حسنہ“ کہنے کی ضرورت تھی؟ کیا کوئی سنت غیر حسنة بھی ہو سکتی ہے؟ دوسری بات یہ ہے کہ عمل کرنے کے حوالے سے ”من عمل“ تو کہہ سکتے ہیں مگر ”من سن“ کہنے کی کیا ضرورت ہے کیوں کہ حضور ﷺ کی سنت سے ایک امتی کیا ”راہ“ نکالے گا؟ وہ تو صرف عمل اور اتباع کا پابند ہے۔ پس ثابت ہوا کہ ”سن“ سے مراد معروف معنوں میں سنت نہیں ہے بلکہ یہاں لغوی معنی یعنی راستہ اور نئی راہ نکالنا مراد ہے۔

بدعت کی مندرجہ بالا اقسام اور تفصیلات متعدد ائمہ حدیث اور فقهاء نے اپنے اپنے انداز میں اپنی کتب میں بیان کی ہیں۔ تفصیلات ہماری کتاب ”كتاب البدعة“ میں ملاحظہ کی جاسکتی ہیں۔

مندرجہ بالا تفصیلات کا خلاصہ یہ ہے کہ ہر عمل کو اس ڈھب پر نہیں دیکھا جاتا کہ یہ عمل حضور نبی اکرم ﷺ کے زمانے میں ہوتا تھا یا نہیں اور بعد میں کب شروع ہوا بلکہ اس کو پرکھنے کے لیے عمل کی بہیت بکھی رسم و رواج پر منحصر ہوتی ہے اور بکھی وقت کی ضروریات اور تقاضوں پر۔ بکھی اس کام میں کئی حکمتیں کارفرما ہوتی ہیں اور بکھی کئی مصلحتیں۔ قبلِ غور بات یہ ہے کہ کیا اس کی کوئی اصل قرآن و سنت سے ثابت ہے یا نہیں؟ کیا بلا واسطہ یا بالواسطہ اس کا کوئی ثبوت قرآن و سنت میں موجود ہے؟ یا پھر وہ کام اس لیے بکھی قبلِ مذمت ٹھہرتا ہے کہ اس سے کسی واجب، سنت یا مستحب پر زد پڑتی ہے۔

اگر کسی نے عمل کی اصل قرآن حکیم یا سنت نبوی ﷺ سے ثابت ہو جائے تو پھر وہ طعن و تشنج اور گمراہی یا گناہ کا باعث نہیں رہتا اور اگر بہ فرض حال قرآن و سنت سے

کیا میلاد النبی ﷺ منانا بدعت ہے؟

با الواسطہ یا بلا واسطہ ثابت نہ بھی ہو لیکن اس سے قرآن و سنت کی خلافت نہ ہوتی ہو تو پھر بھی وہ کسی قسم کی قباحت کا باعث نہیں بنتا اور نہ ہی اس پر طعن و تشنیع درست ہے۔ البتہ صرف اس صورت میں کوئی بدعت ناجائز اور فتنہ کے زمرے میں شامل ہو کر قابلِ ندامت ٹھہرے گی جب وہ قرآن و سنت کی کسی نص یا شریعت کے کسی حکم کے خلاف ہو یا دین کے عمومی مزاج اور اُس کی روح کے منانی ہو۔

## قرآن و حدیث میں جشن میلاد کی اصل موجود ہے

اصلًا حضور نبی اکرم ﷺ کی ولادت کو اللہ تعالیٰ کی نعمت اور اُس کا احسان عظیم تصور کرتے ہوئے اس کے حصول پر خوشی منانا اور اسے باعث سرور و فرحت جان کر تحدید نعمت کا فریضہ سر انجام دینے ہوئے بے طور عید منانا مستحسن اور قابلِ تقليد عمل ہے۔ مزید برآں یہ خوشی منانا نہ صرف سنت الہیہ ہے بلکہ حضور نبی اکرم ﷺ کی اپنی سنت بھی قرار پاتا ہے، صحابہ کرام کے آثار سے بھی ثابت ہے اور اس پر موئید سابقہ امتوں کے عمل کی گواہی بھی قرآن حکیم نے صراحتاً فراہم کر دی ہے۔ اب بھی اگر کوئی اس کے جواز اور عدم جواز کو بحث و مناظرہ کا موضوع بنائے اور اس کو ناجائز، حرام اور قابلِ ندامت کہے تو اسے ہٹ دھرمی اور لا علمی کے سوا اور کیا کہا جائے گا! (۱)

## جمهور امت گمراہی پر جمع نہیں ہو سکتی

شریعت مطہرہ نے بہت سے معاملات کی تہ میں کارفرما اساسی تصورات اور اصول بیان کر دیے ہیں لیکن ان کی تفصیل اور ہیئت کا انعام امت مسلمہ کے علماء اور اکابر پر چھوڑ دیا کہ امت کے علماء حق اور آئندہ دین کی اکثریت جس امر پر متفق ہو جائے، گزشتہ صفات میں دیے گئے حضرت عبد اللہ بن مسعود رضی اللہ عنہما سے منقول قول کے مطابق

(۱) قرآن و حدیث سے مفصل دلائل جاننے کے لیے ہماری خیریت کتاب ”میلاد النبی ﷺ“ کا مطالعہ فرمائیں۔

بالکل درست اور قرآن و سنت کے تابع ہے۔ اس کی تائید مرفوع صحیح احادیث سے بھی ہوتی ہے، جن کے مطابق فی الحقيقة امت کی اکثریت یعنی سوادِ اعظم کبھی گمراہ نہیں ہو سکتا، گمراہ ہمیشہ اتفاقیت (سوادِ اعظم سے الگ ہونے والی جماعت) ہوتی ہے۔ وقتاً فوتاً جو چھوٹی چھوٹی تحریکیں اور جماعتیں بنتی رہتی ہیں، جن کے عقائد و نظریات امت کی بھاری اکثریت کے عقائد و نظریات کے خلاف ہوتے ہیں اور جو امت کے سوادِ اعظم کو گمراہ، کافر، مشرک، جاہل اور بدین کہتی ہیں دراصل خود گمراہ ہوتی ہیں۔ اسی لیے فتنہ و فساد اور تفرقہ و انتشار کے دور میں امت کو سوادِ اعظم (سب سے بڑی جماعت) کا دامن پکڑنے کا حکم دیا گیا ہے۔

۱۔ حضرت انس بن مالک ﷺ سے مردی ہے کہ حضور نبی اکرم ﷺ نے فرمایا:

إِنْ أُمَّتِي لَا تجتَمِعُ عَلَى ضَلَالٍ، فَإِذَا رأَيْتُمُ اخْتِلَافًا، فَعَلِيهِمْ  
بِالسَّوَادِ الْأَعْظَمِ۔<sup>(۱)</sup>

”بے شک میری امت کبھی گمراہی پر جمع نہیں ہوگی۔ پس اگر تم ان میں اختلاف دیکھو تو تم پر لازم ہے کہ سب سے بڑی جماعت کو اختیار کرو۔“<sup>(۲)</sup>

۲۔ حضور نبی اکرم ﷺ نے اپنی امت کی تفرقہ پروری کی پیشین گوئی کرتے ہوئے سوادِ اعظم (امت کی اکثریت جماعت) کے سواتماں گروہوں اور جماعتوں کے جہنمی

(۱) د۔ ابن ماجہ، السنن، کتاب الفتنه، باب السواد الأعظم، ۳۰۸: ۲، رقم:

۳۹۵

۲۔ ابن ابی عاصم، السنن، رقم: ۸۳

۳۔ طبرانی، المعجم الكبير، ۳: ۲۷، ۳۳، رقم: ۳۶۳

۴۔ دیلمی، الفردوس بمنوار الخطاب، ۱: ۲۱، رقم: ۲۲۳

(۲) امام جلال الدین سیوطی نے ”حاشیة سنن ابن ماجہ (ص: ۲۸۳)،“ میں سوادِ اعظم سے طبقہ اہل سنت مراد لیا ہے اور یہی حدیث کا مدعّا ہے۔

کیا میلاد النبی ﷺ منانا بدعت ہے؟

ہونے کی وعید بیان فرمائی۔ حضرت ابو امامہ رض سے روایت ہے کہ آپ صلی اللہ علیہ وسلم نے فرمایا:

تفرقت بنو إسرائیل علیٰ إحدی وسبعين فرقة، وتفرقت النصاری  
علیٰ اثنتین وسبعين فرقة، وأمّتی تزيد عليهم فرقة، كلها فی النار  
إلا السواد الأعظم۔<sup>(۱)</sup>

”بنی اسرائیل اکھتر (۱۷) فرقوں میں تقسیم ہوئے اور نصاری بہتر (۷۲) فرقوں  
میں تقسیم ہوئے، جب کہ میری امت ان پر ایک فرقہ کا اضافہ کرے گی۔ وہ  
تمام فرقے جہنمی ہوں گے سوائے سوادِ اعظم (امت کے اکثریتی طبقہ) کے۔“

۳۔ سوادِ اعظم کی آہمیت کو اج�گر کرتے ہوئے حضرت ابوذر رض سے روایت ہے کہ  
حضور نبی اکرم صلی اللہ علیہ وسلم نے فرمایا:

إثنان خير من واحد، وثلاثة خير من اثنين، وأربعة خير من ثلاثة،  
فعليكم بالجماعه، فإن الله لن يجمع أمتي إلا على هدى<sup>(۲)</sup>

”دو (شخص) ایک سے بہتر ہیں، اور تین (أشخاص) دو سے بہتر ہیں، اور چار  
(أشخاص) تین سے بہتر ہیں۔ پس تم پر لازم ہے کہ (اکثریتی) جماعت کے  
ساتھ رہو، یقیناً اللہ تعالیٰ میری امت کو بھی بھی بدایت کے سوا کسی شے پر اکٹھا

(۱) لـ طبرانی، المعجم الأوسط، ۷: ۴۶، رقم: ۷۴۰

۲- ابن ابی شیبہ، المصنف، ۷: ۵۵۳، رقم: ۳۷۸۷

۳- حارث، المسند، ۲: ۲۶۲، رقم: ۷۰۶

۴- بیہقی، السنن الکبریٰ، ۸: ۲۸

۵- بیہقی، مجمع الزوائد ومنع الفوائد، ۷: ۲۵۸

(۲) لـ احمد بن حنبل، المسند، ۵: ۴۳۵، رقم: ۳۳۳۱

۳- بیہقی، مجمع الزوائد ومنع الفوائد، ۷: ۲۷۱

۴- بیہقی، مجمع الزوائد ومنع الفوائد، ۷: ۲۷۸

نہیں کرے گا۔“

۲۔ مذکورہ بالا حدیث مبارکہ میں بیان کیے گئے لفظ - الجماعة - سے مراد امت کا اکثریتی طبقہ ہے۔ اس کی وضاحت حضرت عوف بن مالک  سے مروی حدیث مبارکہ سے ہوتی ہے کہ حضور نبی اکرم ﷺ نے خود الجماعة سے سواداً عظم مراد لیتے ہوئے فرمایا:

والذى نفس محمد بيده! لتفترقن أمتى على ثلاث وسبعين فرقة،  
واحدة في الجنة وثنتان وسبعون في النار. قيل: يا رسول الله! من  
هم؟ قال: الجماعة۔

”اُس ذات کی قسم جس کے قبھے قدرت میں محمد کی جان ہے! میری امت ضرور تہتر (۳۷) فرقوں میں بٹ جائے گی جن میں سے صرف ایک جنت میں جائے گا اور بہتر (۷۲) جہنم میں داخل ہوں گے۔“

صحابہ کرام  نے عرض کیا:

يا رسول الله! من هم؟

”يا رسول الله! وہ جنتی گروہ کون ہے؟“

آپ ﷺ نے فرمایا:

الجماعۃ۔<sup>(۱)</sup>

”وہ (امت میں سب سے بڑی) جماعت ہے۔“

۵۔ درج ذیل حدیث شریف میں ”جماعۃ“ سے مراد امت کی سب سے بڑی

(۱) د ابن ماجہ، کتاب الفتنه، باب افتراق الأئمہ، ۳۳۲، رقم: ۳۹۷  
۲۔ لالکانی، إعتقداد أهل السنة والجماعة، ۱: ۴۰، رقم: ۱۷۹

کیا میلاد النبی ﷺ منانا بدعت ہے؟

جماعت اور اس پر محافظت ہونا صراحتاً بیان کیا گیا ہے۔ حضرت عبد اللہ بن عمر رضی اللہ عنہما سے روایت ہے کہ حضور نبی اکرم ﷺ نے فرمایا:

لا يجمع الله هذه الأمة على الضلال أبدا، يد الله على الجماعة،  
فاتبعوا السواد الأعظم، فإنه من شذ شذ في النار۔<sup>(۱)</sup>

”اللہ تعالیٰ اس امت کو کبھی بھی گمراہی پر جمع نہیں کرے گا، اللہ کی حفاظت کا ہاتھ (سب سے بڑی) جماعت پر ہے، پس تم سوادِ اعظم (سب سے بڑی جماعت) کی ایتاء کرو کیوں کہ جو اس سے جدا ہوا یقیناً وہ جہنم میں ڈالا جائے گا۔“

۶۔ حضرت عبد اللہ بن عمر رضی اللہ عنہما سے ہی مردی ہے کہ حضور نبی اکرم ﷺ نے فرمایا:

إِنَّ اللَّهَ لَا يَجْمِعُ أُمَّتِي (أَوْ قَالَ: أُمَّةُ مُحَمَّدٍ ﷺ) عَلَى ضَلَالٍ، وَيَدُ اللَّهِ مَعَ الْجَمَاعَةِ، وَمَنْ شَذَ شَذَ إِلَى النَّارِ۔<sup>(۲)</sup>

(۱) لـ حاکم، المستدرک علی الصحيحین، ج: ۳۹، ح: ۳۹۹، رقم: ۳۹۷-۳۹۸

۲- ابن أبي عاصم، کتاب السنۃ، ج: ۳۹، رقم: ۸۰

۳- لاکائی، اعتقاد أهل السنۃ، ج: ۱۰۱، رقم: ۱۵۷

۴- دیلمی، الفردوس بمنثور الخطاب، ج: ۵، رقم: ۲۵۸

۵- حکیم ترمذی، نوادر الأصول فی أحادیث الرسول ﷺ، ج: ۳۳۲

(۲) لـ ترمذی، الجامع الصحيح، کتاب الفتنة، باب ما جاء فی لزوم الجماعة، رقم: ۳۹۷، ح: ۳۹۹

۲- حاکم، المستدرک علی الصحيحین، ج: ۳۹۹، رقم: ۳۹۸

۳- دانی، السنن الواردۃ فی الفتنة، ج: ۳، رقم: ۳۷۸

”اللہ تعالیٰ میری امت کو گمراہی پر جمع نہیں کرے گا (یا فرمایا: اُمّتُ مُحَمَّدٍ يَعْلَمُ مَا يَصْنَعُونَ) کو گمراہی پر جمع نہیں کرے گا۔ اور جماعت پر اللہ (تعالیٰ کی حفاظت) کا ہاتھ ہے، اور جو شخص جماعت سے جدا ہوا وہ آگ کی طرف جدا ہوا۔“

اس تصور کا مطلب ہرگز یہ نہیں کہ مسلمانوں کے اکثریتی طبقہ میں کوئی خرابی یا بگاڑ پیدا نہیں ہو سکتا۔ یہ امرِ واقع ہے کہ بگاڑ اور خرابیاں پیدا ہوتی رہتی ہیں لیکن یہیشہ پیغمبرانہ تعلیمات کے مطابق اکثریتی طبقہ کے دائرہ کے اندر رہتے ہوئے یعنی سوادِ اعظم سے منسلک رہتے ہوئے ہی اُمت کی اصلاح کی جدوجہد کرنی چاہیے۔ اہلِ ایمان سوادِ اعظم کو گمراہ قرار دیتے ہوئے اس سے خارج ہو کر اپنے لیے نئی راہ بنانا ہی درحقیقت گمراہی اور منافقت ہے، اور اسی سے حضور نبی اکرم ﷺ نے منع فرمایا ہے۔ یومِ میلاد النبی ﷺ منانا بھی ان بعض امور میں سے ایک ہے جن پر اس وقت جمہور اُمت جو زاد کے شرعی دلائل کی روشنی میں عامل ہے۔ آج اگر کوئی اُمت کے اس اکثریتی طبقہ کو گمراہ کہتا ہے تو درحقیقت وہ خود ہی گمراہ ہے اور دوزخ کی راہ پر گامزن ہے۔

## دین کی اصل روح کو سمجھنا ضروری ہے

یہ ایک الیہ ہے کہ اسلام کے حاملین ظاہر بینی سے کام لیتے ہوئے چھوٹی چھوٹی باتوں کو کفر و ایمان کا مسئلہ بنا لیتے ہیں اور دین کی اصل روح اور کار فرما حکمت کو نظر انداز کر دیتے ہیں۔ یہی وجہ ہے کہ نوجوان نسل جن کے سامنے دین کی اصل روح نہیں رکھی جاتی بلکہ فہم دین کی بجائے لفظوں کی ہیر پھیر سے دین کو متعارف کرایا جاتا ہے، روز بروز اسلام سے دور ہوتی چلی جا رہی ہے۔ ایسا کیوں ہو رہا ہے؟ صرف اس لیے کہ (إِلَّا ما شاء اللَّهُ كَيْفَيْنَ) تو ذاتی مفادات کے پیشِ نظر اور کہیں نادانی کی بناء پر نہ ہبی ذمہ داروں نے لفظی موشکافیوں سے دین کو دشوار بنا دیا ہے، جس سے نوجوان نسل اور بالخصوص نیا تعلیم یافتہ طبقہ جو پہلے ہی مغربی تہذیب و ثقافت اور استعماری ذہنیت و فکری یلغار کا نشانہ بنا ہوا ہے، دور ہوتا جا رہا ہے۔ اگر ہم صدقی دل سے دین کے اصول و قوائیں اور شریعت

اسلامیہ کے دلکش پہلو پیشِ نظر رکھیں تو کوئی وجہ نہیں کہ لوگ پھر سے عظمتِ اسلام کے سنت ہری اصولوں پر عمل پیرا ہو کر شوکت و عظمتِ رفتہ کی بحالی کے لیے کمر بستہ نہ ہو جائیں۔

ظاہر پرست علماءِ محافلِ میلاد اور جشنِ میلاد کو تقدیم کا نشانہ بناتے ہوئے صرف اس لیے اسے ناجائز اور (نعوذ بالله) حرام قرار دیتے ہیں کہ اس قسم کی محافل اور جشن کی تقاریب اُوائل دورِ اسلام میں منعقد نہیں ہو سکیں۔ اس بحث کے تناظر میں بدعت کی تعریف اور اس کی شرعی حیثیت پر جیدِ ائمۃ حدیث و فقہ کے حوالے سے ہمارا موقف بالکل واضح ہے اور وہ یہ کہ اسے لغت کی رو سے بدعت کہنا صحیح ہے لیکن صرف بدعت کہہ کر اسے ہدف تقدیم بنانا اور ناپسندیدہ قرار دینا محض تنگ نظری اور ہٹ دھرمی ہے۔ جیسا کہ ہم نے اوپر ذکر کیا ہے کہ ہر دور میں ہر چیز کی بیان اور صورت حالات کے مطابق بدلتی رہتی ہے۔ فریضہ حج کی ادائیگی کے انداز اور ذرائع آمد و رفت بہ تدریج بدلتے رہے ہیں، آج لوگ پیدل یا اونٹ، گھوڑوں پر سوار ہو کر حج کے لیے نہیں جاتے، پہلے جو فاصلے مہینوں میں طے ہوتے تھے اب جدید ذرائع آمد و رفت سے گھنٹوں میں طے ہو جاتے ہیں۔ اسی طرح دیگر اُرکانِ اسلام کی ادائیگی کی صورتِ حال بھی اب پہلے جیسی نہیں۔ اس میں کئی جدتیں اور عصری تقاضے شامل ہو چکے ہیں مگر ان کی بیان اصلیہ میں کوئی تبدیلی واقع نہیں ہوئی۔ اسی پس منظر میں اگر جشنِ میلاد النبی ﷺ کی موجودہ صورت دیکھی جائے تو یہ اپنی اصل کے اعتبار سے بالکل حضور نبی اکرم ﷺ کی سنت ہے۔ جس طرح ہم محافلِ میلاد میں حضور ﷺ کے لیے نعمت کا اہتمام کرتے ہیں، آپ ﷺ کے فضائل و کمالات بیان کرتے اور مختلف انداز میں سیرتِ طیبہ کا ذکر کرتے ہیں، جو فی الواقع ہمارے جشنِ میلاد منانے کا مقصد ہے، اسی طرح کی محفلیں جن میں حضور نبی اکرم ﷺ کے فضائل و کمالات کا ذکر ہوتا تھا، عہدِ نبوی ﷺ میں بھی منعقد ہوتی تھیں اور آپ ﷺ محفل میں تشریف فرماتے تھے حتیٰ کہ اپنی محفلِ نعمت خود منعقد کرواتے تھے۔

## خلاصہ بحث

مذکورہ تفصیلات کا خلاصہ یہ ہے کہ اگر کسی عمل کی اصل قرآن حکیم یا سنت نبوی ﷺ سے ثابت ہو جائے تو پھر وہ طعن و تشنیع اور گمراہی یا گناہ وغیرہ کا باعث نہیں رہتا اور اگر بغرض محال قرآن و سنت سے بالواسطہ یا بلاواسطہ ثابت نہ بھی ہو لیکن اس سے قرآن و سنت کی مخالفت نہ ہوتی ہو تو پھر بھی وہ کسی فقیم کی قباحت کا باعث نہیں بنتا اور نہ ہی اس پر طعن و تشنیع جائز ہے ہاں صرف اُس صورت میں کوئی بدعت ناجائز اور فتنج کے زمرے میں شامل ہو کر قابل مذہب ہے گی۔ جب قرآن و سنت پر پرکھنے کے بعد یہ ثابت ہو جائے کہ یہ قرآن و سنت کی فلاں نفس کے خلاف ہے یا شریعت کے فلاں حکم کی مخالفت میں ہے۔

مختصرًا یہ کہ کسی بھی عمل کو اس ڈھب پر اور اس نقطہ نظر سے نہیں دیکھا جاتا کہ یہ عمل حضور ﷺ کے زمانے میں ہوتا تھا یا نہیں اور بعد میں کب شروع ہوا بلکہ اس کو پرکھنے کے لیے ہمیں یہ امر ملحوظاً خاطر رکھنا ہو گا کہ کسی عمل کی بیان کبھی رسم و رواج پر منحصر ہوتی ہے اور کبھی وقت کی ضرورتوں اور تقاضوں پر مبنی ہوتی ہے۔ کبھی اس کام میں کئی حکمتیں کار فرما ہوتی ہیں اور کبھی کئی مصلحتیں اپنا کردار ادا کرتی ہیں۔ لہذا کوئی بھی نیا کام صرف اُس وقت ناجائز اور حرام قرار پاتا ہے جب وہ شریعت اسلامیہ کے کسی حکم کی مخالفت کر رہا ہو، اور اگر ایسا نہیں ہے تو پھر اسے ہدف تنقید و تنفیص بنانے کا کوئی جواز نہیں۔<sup>(۱)</sup>

(۱) تصویر بدعت سے مختلف مزید تفصیلات کے لیے ہماری تصنیف "كتاب البدع" ملاحظہ فرمائیں۔

# مَا خذ و مراجع

- ١- القرآن الحكيم.
- ٢- ابن اثيم، ابو احسن علي بن محمد بن عبد الکریم بن عبد الواحد شیعیانی جزری (٥٥٥ـ).  
الکامل فی التاریخ. بیروت، لبنان: دار صادر، ١٣٩٩ھ/١٢٣٣ـ١٢٦٠ء.
- ٣- احمد بن حنبل، ابو عبد الله شیعیانی (١٢٣ـ٢٢١ھ/٨٥٥ـ٨٠ھ). المسند.  
بیروت، لبنان: المکتب الاسلامی للطباعة والنشر، ١٣٩٨ھ/١٩٨٧ء.
- ٤- بخاری، ابو عبد الله محمد بن اسحاق بن ابرایم بن مغیره (١٩٣ـ٢٥٢ھ/٨١٠ـ٨٧ھ). الصحیح. بیروت، لبنان: دار ابن کثیر، الیمامہ، ١٣٠٩ھ/١٩٨٧ء.
- ٥- بزار، ابو بکر احمد بن عمرو بن عبد الخالق بصری (٢١٥ـ٢٩٢ھ/٨٣٠ـ٨٠٥ء).  
البحر الزخار. بیروت، لبنان: مؤسسة علوم القرآن، ١٣٠٩ھ.
- ٦- بزار، ابو بکر احمد بن عمرو بن عبد الخالق بصری (٢١٥ـ٢٩٢ھ/٨٣٠ـ٨٠٥ء).  
البحر الزخار - مدینة منوره، سعودی عرب: مکتبۃ العلوم والحكم، ١٣٢٣ھ/٢٠٠٣ء.
- ٧- بیهقی، ابو بکر احمد بن حسین بن علی بن عبد الله بن موسی (٣٨٣ـ٢٥٨ھ/٩٩٣ء).  
السنن الکبری. کمکتہ مکرمہ، سعودی عرب: مکتبہ دار الباز، ١٣١٣ھ/١٩٩٢ء.
- ٨- ترمذی، ابو عیسیٰ محمد بن عیسیٰ بن سورہ بن موسی بن ضحاک اسلی الترمذی  
(٢٠٩ـ٨٢٥ھ/٢٢٩ـ٨٩٢ء). الجامع الصحیح. بیروت، لبنان: دار إحياء

## الترا ث العربي -

- ۹- ابن جوزی، ابو الفرج عبد الرحمن بن علی بن محمود بن علی بن عبد اللہ بن حمادی قرشی حلیلی (١٤٠٥-١١٢٥ھ/١٢٠١ء). المنتظم في تاريخ الملوك والأمم. بيروت، لبنان: دار الكتب العلمية، ١٣١٥ھ/١٩٩٥ء.
- ۱۰- حارث، ابن أبي اسامة / الحافظ نور الدين يشمي (١٨٦٢-١٨٢٥ھ). مسنن الحارث (زوائد الهيتمي). مدینہ منورہ، سعودی عرب: مركز خدمة الله والسیرة النبوية، ١٣١٣ھ/١٩٩٢ء.
- ۱۱- حاکم، ابو عبد اللہ محمد بن عبد اللہ بن محمد (٣٢١-٩٣٣ھ/١٠١٣ء). المستدرک على الصحيحين - مکہ مکرہ، سعودی عرب: دار الہاز للنشر والتوزیع.
- ۱۲- ابن حجر عسقلانی، ابو الفضل احمد بن علی بن محمد بن محمد بن علی بن احمد کنافی (١٣٣٧-١٣٢٣ھ/٨٥٢-١٣٣٩ء). فتح الباری شرح صحيح البخاری لاہور، پاکستان: دار نشر الکتب الاسلامیہ، ١٣٨١ھ/١٩٨١ء.
- ۱۳- حکیم ترمذی، ابو عبد اللہ محمد بن علی بن حسن بن بشیر (٣٢٦٥ھ). فوادر الأصول في أحاديث الرسول ﷺ. بيروت، لبنان: دار الجليل، ١٩٩٢ء.
- ۱۴- دارقطنی، ابو الحسن علی بن عمر بن احمد بن مهدی بن مسعود بن نعمان (٣٠٦-١٣٨٥ھ/٩١٨-٩٩٥ء). السنن. بيروت، لبنان: دار المعرفة، ١٣٨٦ھ/١٩٦٦ء.
- ۱۵- دانی، ابو عمرو عثمان بن سعید بن عثمان بن سعید بن عمر الاموی (٣٧٣-٣٢٣ھ). السنن الواردة في الفتنة. ریاض، سعودی عرب: دار العاصمه، ١٣٢٤ھ.
- ۱۶- ابو داؤد، سليمان بن اشعث بن اسحاق بن بشیر بن شداد ازدی سجستانی (٢٠٢).

- ٢٧٥/١٤٨٩-٨١٧-٢٧٥/١٤٩٣-١٣١٢هـ). - السنن. - بيروت، لبنان: دار الفكر، ١٩٩٣هـ.
- ٢٨- ديلي، ابو شجاع شيرويه بن شهيدار بن شيرويه الديلي الحمداني (٣٣٥-٥٠٩هـ). - الفردوس بمائور الخطاب. - بيروت، لبنان: دار الكتب العلمية، ١٩٨٦هـ.
- ٢٩- ديلي، ابو شجاع شيرويه بن شهيدار بن شيرويه الديلي الحمداني (٣٣٥-٥٠٩هـ). - الفردوس بمائور الخطاب. - بيروت، لبنان: دار الكتاب العربي، ١٣٠٧هـ.
- ٣٠- ذهبي، ابو عبد الله شمس الدين محمد بن احمد بن عثمان (٦٣٨-٢٧٣هـ). - سير أعلام النبلاء. - بيروت، لبنان: دار الفكر، ١٣٢٨هـ.
- ٣١- ابن رجب حنفي، زين الدين ابو الفرج عبد الرحمن بن بن شهاب الدين (٣٦٢-٩٥٧هـ). - جامع العلوم و الحكم في شرح خمسين حديثا من جوامع الكلم. - بيروت، لبنان: مؤسسة الرسالة، ١٣١٨هـ.
- ٣٢- سدوسي، يعقوب بن شيبة بن الصلت السدوسي ابو يوسف (٢٦٢-١٨٢هـ). - مسند عمر بن الخطاب. - بيروت، لبنان: مؤسسة الكتب، ١٣٥٥هـ.
- ٣٣- سيبويه، جلال الدين ابو الفضل عبد الرحمن بن ابي بكر بن محمد بن ابي بكر بن عثمان (٩١١-١٣٣٥هـ). - شرح سنن ابن ماجه. - کراچی، پاکستان: قدیمی کتب خانہ.
- ٣٤- سيبويه، جلال الدين ابو الفضل عبد الرحمن بن ابي بكر بن محمد بن ابي بكر بن عثمان (٨٣٩-١٢٢٥هـ). - الحاوی للفتاوى. - بيروت، لبنان: دار الحاوی للFTA، ١٥٠٥هـ.

- الكتاب العربي، ١٣٢٥هـ / ٢٠٠٥ـ .
- ٢٢- سیوطی، جلال الدین ابوالفضل عبد الرحمن بن ابی بکر بن محمد بن ابی بکر بن عثمان (٨٢٩ـ ١٢٢٥هـ / ٩١١ـ ١٥٠٥ء)۔ حسن المقصود فی عمل المولد۔ بیروت لبنان: دارالكتب العلمیة (١٣٠٥هـ / ١٩٨٥ـ)۔
- ٢٤- شیبیر احمد عثمانی، (١٣٦٩هـ / ١٩٣٩ء)۔ فتح الملهم بشرح صحيح مسلم۔ کراچی، پاکستان: مکتبہ رشیدیہ۔
- ٢٦- شوکانی، محمد بن علی بن محمد (١٢٥٥هـ)۔ نیل الاوطار شرح منتقی الأخبار۔ بیروت، لبنان: دارالفکر، ١٣٠٢هـ / ١٩٨٢ـ .
- ٢٧- شمس الحق، عظیم آبادی، ابو طیب۔ عون المعبدود شرح سنن ابی داؤد۔ بیروت، لبنان: دارالكتب العلمیة، ١٣١٥هـ .
- ٢٨- ابن ابی شیبہ، ابو بکر عبد اللہ بن محمد بن ابی شیبہ الکوفی (١٥٩ـ ١٢٣٥هـ / ٢٧٦ـ ٢٧٧ء)۔ المصنف۔ ریاض، سعودی عرب: مکتبۃ الرشد، ١٣٠٩هـ .
- ٢٩- طبرانی، ابو القاسم سلیمان بن احمد بن ایوب بن مطیر للخنی (٢٢٠ـ ١٣٦٠هـ / ٧٣ـ ٧٤ء)۔ مسند الشامیین۔ دوحہ، قطر: دارالثقافہ، ١٣١٠هـ / ١٩٩٠ء .
- ٣٠- طبرانی، ابو القاسم سلیمان بن احمد بن ایوب بن مطیر للخنی (٢٢٠ـ ١٣٦٠هـ / ٧٣ـ ٧٩ء)۔ المعجم الأوسط۔ القاهرہ، مصر: دارالحرمين ١٣١٥هـ .
- ٣١- طبرانی، ابو القاسم سلیمان بن احمد بن ایوب بن مطیر للخنی (٢٢٠ـ ١٣٦٠هـ / ٧٣ـ ٧٠ء)۔ المعجم الكبير۔ موصل، عراق: مکتبۃ العلوم و الحکم، ١٣٠٣هـ / ١٩٨٣ء .
- ٣٢- طبری، ابو جعفر محمد بن جریر بن یزید (٢٢٣ـ ١٣١٠هـ / ٨٣٩ـ ٩٢٣ء)۔ تاریخ الأئمہ والملوک۔ بیروت، لبنان، دارالكتب العلمیة، ١٣٠٧هـ .

- ٣٣۔ طیائی، ابو داؤد سلیمان بن داؤد جارود (۱۳۳/۵۰۲-۷۵۱/۸۱۹ء)۔ المسند۔ بیروت، لبنان: دارالعرفہ۔
- ٣٤۔ ابن ابی عاصم، ابوکبر عمرو بن ابی عاصم ضحاک شیابی (۲۰۶/۵۲۸-۸۲۲ء)۔ المسنونۃ۔ بیروت، لبنان: المکتب الاسلامی، ۱۴۰۰ھ۔
- ٣٥۔ ابن عبد البر، ابو عمر یوسف بن عبد اللہ بن عبد البر النسراوی، (۳۶۸/۵۳۶۳-۹۷۹ء)۔ التمهید لما فی الموطا من المعانی والأسانید مغرب (مراکش): وزارت علوم الأوقاف، ۱۳۸۷ھ۔
- ٣٦۔ ابن عبد السلام، امام عز الدین بن عبد السلام اسلامی الشافعی (۷۷۵-۵۲۶ھ)۔ قواعد الأحكام فی مصالح الأنام۔ بیروت، لبنان: دارالکتب العلمیہ۔
- ٣٧۔ عجلونی، ابو الفداء اسماعیل بن محمد بن عبد الہادی بن عبد الغنی جرجی (۱۰۸۷ء)۔ کشف الخفاء ومزيل الإلیاس عما اشتهر من الأحادیث علی ألسنة الناس۔ بیروت، لبنان: مؤسسة الرسالہ، ۱۴۰۵ھ/۱۹۸۵ء۔
- ٣٨۔ عظیم آبادی، محمد شمس الحق عظیم آبادی أبو طیب۔ عون المعیوب علی سنن ابی داؤد۔ بیروت، لبنان: دارالکتب العلمیہ، ۱۴۱۵ھ/۱۹۹۵ء۔
- ٣٩۔ قضاوی، ابو عبد اللہ محمد بن سلامہ بن جعفر بن علی بن حکمون بن ابراہیم بن محمد بن مسلم قضاوی (م ۸۵۳/۵۰۲ء)۔ مسنون الشهاب۔ بیروت، لبنان: مؤسسة الرسالہ، ۱۴۰۷ھ/۱۹۸۶ء۔
- ٤٠۔ لاکائی، ابو القاسم ہبہ اللہ بن احسان بن منصور (م ۸۱۸ھ)۔ إعتقداد أهل السنن۔ ریاض، سعودی عرب، دار طیبہ، ۱۴۰۲ھ۔

کیا میلاد النبی ﷺ منانا بدعت ہے؟

- ۳۱۔ ابن ماجہ، ابو عبد اللہ محمد بن یزید قزوینی (۲۰۵-۸۲۳ھ/۷۲۵-۸۸۷ء)۔  
السنن۔ بیروت، لبنان: دار الفکر۔
- ۳۲۔ مالک، ابن انس بن مالک رض بن ابی عامر بن عمرو بن حارث رض (۹۳-۱۴۱ھ/۷۹۵-۱۲ء)۔ الموطا۔ بیروت، لبنان: دار احیاء التراث العربي، ۱۹۸۵ھ/۱۴۰۶ء۔
- ۳۳۔ مبارک پوری، ابوالعلاء محمد عبد الرحمن بن عبد الرحیم (۱۲۸۳-۱۳۵۳ھ)۔ تحفة الأحوذی فی شرح جامع الترمذی۔ بیروت، لبنان: دارالكتب العلمیہ۔
- ۳۴۔ مسلم، ابوالحسین مسلم بن الحجاج بن مسلم بن ورد القشیری النیشاپوری (۲۰۶-۱۴۲۱ھ/۸۷۵-۸۲۱ء)۔ الصحیح۔ بیروت، لبنان: دار احیاء التراث العربي۔
- ۳۵۔ ملا علی قاری، نور الدین بن سلطان محمد حنفی (م ۱۰۱۳ھ/۱۴۰۶ء)۔ مرقة المفاتیح شرح مشکوۃ المصابیح۔ بمبئی، بھارت، اصحاب المطابع۔
- ۳۶۔ منذری، ابو محمد عبد العظیم بن عبد القوی بن عبد اللہ بن سلامہ بن سعد (۵۸۱-۱۱۸۵ھ/۱۲۵۸ء)۔ الترغیب والترھیب من الحدیث الشریف۔ بیروت، لبنان: دارالكتب العلمیہ، ۱۴۳۱ھ۔
- ۳۷۔ ابن منظور، ابوالفضل جمال الدین محمد بن مکرم بن علی بن احمد بن ابی قاسم بن حقدہ افریقی (۲۳۰-۱۲۳۲ھ/۷۱۱-۱۳۱ء)۔ لسان العرب۔ بیروت، لبنان: دار صادر۔
- ۳۸۔ نسائی، ابو عبد الرحمن احمد بن شعیب بن علی بن سنان بن بحر بن دینار (۲۱۵-۸۳۰ھ/۵۳۰-۸۹۵ء)۔ السنن۔ بیروت، Lebanon: دارالكتب العلمیہ، ۱۴۳۶ھ/۱۹۹۵ء + حلب، شام: کتب المطبوعات الاسلامیہ، ۱۴۰۲ھ/۱۹۸۲ء۔
- ۳۹۔ نووی، ابو ذکر یاحیی الدین یحیی بن شرف بن مری بن حسن بن حسین بن حزم

- (م ٢٧٦هـ). تهذيب الأسماء واللغات. بيروت، لبنان: دار الفكر، ١٩٩٦هـ.
- ٥٠- وايدياشي، عمر بن علي بن احمد الوايدي الشاندي (٢٣٧ـ٨٠٣هـ). تحفة المحتاج إلى أدلة المنهاج. مكتبة المكرمة، دار حراء، ١٣٠٦هـ.
- ٥١- وحيد الزمام (م ١٣٣٨هـ/١٩٢٠ء)، هدية المهدى من الفقه المحمدى. ١٣٢٥هـ.
- ٥٢- يقى، ابو العباس احمد بن محمد بن علي بن محمد بن علي بن حجر (٩٠٩ـ٩٧٣هـ). الفتاوى الحديثية. بيروت، لبنان: دار احياء التراث العربي، ١٣١٩هـ/١٩٩٨ء.
- ٥٣- يقى، نور الدين ابو الحسن علي بن ابي بكر بن سليمان (٣٥ـ٨٠٧هـ/١٣٣٥). مجمع الزوائد ومنبع الفوائد قاهره، مصر: دار الريان للتراث + بيروت، لبنان: دار الكتاب العربي، ١٣٠٧هـ/١٩٨٤ء.